



श्रीवीतरागाय नमः

# दौलत-जैनपदसंग्रह ।

१

मंगलाचरण स्तुति ।

दोहा ।

सकल-ज्ञेय-ज्ञायक तदपि, निजानंदरसलीन ।

सो जिनेन्द्र जयवंत नित, अरिरजरहस विहीन ॥ १ ॥

पदरिछन्द ।

जय वीतराग विज्ञानपूर । जय मोहतिमिरको हरन सूर ॥  
जय ज्ञान अनंतानंत धार । दृगसुख वीरज-मंडित अपार ॥२॥  
जय परम ज्ञानिसुद्रा समेत । भविजनको निज-अनु-  
भूतिहेत ॥ भवि भागनै-वश जोगे वशाय । तुम धुनि हैं सुनि  
विभ्रम नसाय ॥३॥ तुम गुण चित्त निजपर-विवेक । प्रगटे,

---

१ चार पातिया कर्मोंसे रहित । २ अनन्तदर्शन, अनन्तसुख, अनन्त  
सीमा । ३ भव्यजनोंके भाग्यसे । ४ मनवचनकारके लोगोंके कारण ।

## दौलत-जैनपदसंग्रह ।

विधटे आपद अनेक ॥ तुम जगभूपन दूपनवियुक्त । सब म-  
हिमायुक्त विकल्पमुक्त ॥ ४ ॥ अविरुद्ध शुद्ध चेतनस्वरूप ।  
परमात्म परमपावन अनूप ॥ शुभ अशुभ-विभाव अभाव कीन ।  
स्वाभाविकपरनतिमय अच्छीन ॥ ५ ॥ अष्टादशदोषविमुक्त  
धीर । सुचतुष्टयमय राजत गभीर ॥ मुनि गणधरादि सेवत  
महंत । नवकेवललब्धि-रमा धरंत ॥ ६ ॥ तुम शासन सेय अमेय  
जीव । शिव गये जाहि जै हैं सदीव ॥ भवसागरमें दुख  
खार-धारि । तारनको और न आप टारि ॥ ७ ॥ यह लखि  
निजदुखगैदहरणकाज । तुम ही निमित्तकारण हलाज ।  
जाने, तातैं में शरन आप । उचरों निजदुख जो चिर लहाय  
॥ ८ ॥ मैं भ्रम्यो अपनपो विसरि आप । अपनाये विधिफल  
पुण्य पाप ॥ निजको परको करता पिछान । परमें अनिष्ट-  
ता इष्ट ठान ॥ ९ ॥ आकुलित भयो अज्ञान धारि । ज्यों  
मृग मृगतृष्णा जान वारि ॥ तन परनतिमें आपो चितार ॥  
कवहूं न अनुभयो स्वपद सार ॥ १० ॥ तुमको विन जाने  
जो कलेश । पाये सो तुम जानत जिनेश ॥ पशु-नारक-नर  
सुरगति-भक्तार । भव धर धर माथो अनंत वार ॥ ११ ॥  
अब काललब्धिदलतैं दयाल । तुम दर्शन पाय भयो खुशाल ।  
मन शांत भयो मिटि सकल द्वंद । चारुयो स्वातमरस दुख-  
निकंद ॥ १२ ॥ तातैं अब ऐसी करहु नाथ । विछुरै न  
कभी तुम चरण साथ ॥ तुम गुण-गणको नहि छैव देव ।

जगतारनको तुम विरद एव ॥ १३ ॥ आत्मके अहित  
विषय-कषाय । इनमें मेरी परणति न जाय ॥ मैं रहों आपमें  
आप लीन । सो करौ होंहुं ज्यों निजाधीन ॥ १४ ॥  
मेरे न चाह कछु और ईश । रत्नत्रयनिधि दीजे मुनीश ॥  
मुक्त कारजके कारण सु आप । शिव करहु हरहु गम मोह-  
ताप ॥ १५ ॥ शशि शान्तिकरन तपहरन-हेत । स्वयमेव तथा  
तुम कुशल देत ॥ पीवत पियूष ज्यों रोग जाय । त्यों तुम  
अनुभवतै भवनसाय ॥ १६ ॥ त्रिभुवन तिहुंकालभक्तार कोय ।  
नहिं तुम विन निजसुखदाय होय ॥ मो उर यह निश्चय भयो  
आज । दुखजलधि-उतारन तुम जिहाज ॥ १७ ॥

दोहा

तुम गुण-गण-मणि गणपती, गनत न पावहिं पार ।  
'दौल' स्वल्पमति किमि कहै, नमूं त्रियोग संहार ॥ १८ ॥

२

देखो जी आदीश्वर स्वामी, कैसा ध्यान लगाया है । कर  
ऊपरकर सुभग विराजे, आसन थिर ठहराया है ॥ देखो जी०  
॥ टेक ॥ जगत्तुविभूति भूतिसम तजिकर, निजानन्द-पद  
ध्याया है । सुरैभिन आसा, आशावासा नासादृष्टि सुहाया

१ गणधरदेव । २ मन वचन काय । ३ भस्म जैसी । ४ गुणधित ।

५ दिशारूपी दस = दिगंबरता ।

है ॥ देखो जी० ॥ १ ॥ कंचन वरन चलै मन रंच न, सु-  
रगि रघ्यो थिर याया है । जास पास अहि मोर मृगी हैरि,  
जातिविरोध नसाया है ॥ देखो जी० ॥ २ ॥ शुषुपयोग  
हुताशनमें जिन, वसुविधि समिधैं जलाया है । श्यामलि अ-  
लिकावलि शिर सोहै, मानों धुंआ उढाया है ॥ देखो जी०  
॥ ३ ॥ जीवन मरन अलाभ लाभ जिन; तन मनिको सप  
भाया है । सुर नरनाग नमहि पद जाकै, दौल तास जस गाया  
है ॥ देखो जी० ॥ ४ ॥

३

जिनवर-आनन-भान निहारत, भ्रमतमधान नसाया है ॥  
जिन० ॥ टेक ॥ वचन-किरन-प्रसरनतैं भविजन, मनप्ररोज  
सरसाया है । मनदुखकारन सुखविभतारन, कुपय सुपथ  
दरसाया है ॥ जिन० ॥ १ ॥ विनसाई, कैज जलसरसाई  
निशिचर सभैर दुराया है । तस्कर प्रवत कपाय पलाये, जिन  
घनबोध चुराया है ॥ जिन० ॥ २ ॥ लखियत उँडु न कुभाव  
कहूं अब, मोह छलूक लजाया है । हंस कोकको ओर नश्यो  
निज,— परनतिचकवी पाया है ॥ जिन० ॥ ३ ॥ कर्मबंध-

---

१ सुमेरु पर्वत । २ सिंह । ३ होम करनेकी लकड़ियां । ४ काई  
द्वितीय पक्षमें-अज्ञानरूपी काई । ५ स्मर अर्थात्—कामदेव । ६ चोर  
७ तारे । ८ आत्मा । ९ चकवा । १० कर्मबंधरूपी कमलोंके कोष बंधे  
हुए थे, उनसे ।

कजकोष बंधे चिर, भवि-अलि मुंचन पाया है । दौलत उजारी  
निजातम अनुभव, उर जग अन्तर छाया है ॥ जिन० ॥ ४ ।

४

पारस जिन चरन निरख, हरख यों लहायो, चितवत  
चन्दा चकोर ज्यों प्रमोद पायो ॥ टेक ॥ ज्यों सुन घनघोर  
शोर, मोरहर्षको न ओर, रंज निधिसमाज राज पाय मुदित  
यायो ॥ पारस० ॥ ज्यों जन चिरछुधित होय, भोजनलखि  
सुखित होय, भेषज गदहरन पाय, सरुज सुहरखायो ॥ पा-  
रस० ॥ २ ॥ वासर भयो धन्य आज, दुरित दूर परे भाज,  
शांतदशा देख महा, मोहतम पलायो ॥ पारस० ॥ ३ ॥  
जाके गुन जानन जिम, भानन भवकानन इम, जान दौल  
शरन आय, शिवसुख ललचायो ॥ पारस० ॥ ४ ॥

५

बंदों अदभुत चन्द्र वीर जिन, भवि-चकोरचितहारी ॥  
बंदों० ॥ टेक ॥ सिद्धारघनृपकुलनभ-मंडन, खंडन  
अप्रसन्न भारी । परमानंद-जलधिविस्तारन, पाप ताप  
छपकारी ॥ बंदों० ॥ १ ॥ उदित निरंतर त्रिभुवन-

१ छोर । २ बहुत दिनोंका भूखा । ३ हवाई । ४ रोगी । ५ महावीर  
स्वामी ।

## दौलत-नैनपदसंग्रह ।

अन्तर, कीरति किरन पसारी । दोष-मलंक-कलंक अटंकित,  
 मोहराहु निरवारी ॥ बंदों० ॥ २ ॥ कर्मावरन-पयोद-  
 अरोधित, बोधित शिवमगचारी । गणधरादि मुनि उ-  
 दुगन सेवत, नित पूनपतिधि धारी ॥ बन्दों० ॥ ३ ॥  
 अखिल अलोकाकाश-उलंघन, जासु ज्ञान उजियारी ।  
 दौलत मनसा-कुमुदनि-मोदन, जयो चरम-जगतारी ॥  
 बन्दों० ॥ ४ ॥

## ६

निरखत जिनचन्द्र-वदन, स्वपरसुरुचि आई । निर-  
 खत जि० ॥ टेक ॥ प्रगटी निज आनकी, पिछान ज्ञान  
 भानकी, कला उदोत होत काम, जामिनी पलाई ।  
 निरखत० ॥ १ ॥ साक्षत आनन्द स्वाद, पायो विनश्यो  
 विषाद, आनमें अनिष्ट इष्ट, कल्पना नसाई । निरखत०  
 ॥ २ ॥ साधी निज साधकी, समाधि मोहव्याधिकी,  
 उपाधिको विराधिकैं, अराधना सुहाई । निरखत० ॥ ३ ॥  
 घन दिन छिन आज सुगुनि, चितें जिनराज अबै, सुधरे  
 सब काज दौल, अचल सिद्धि पाई । निरखत० ॥ ४ ॥

१ दोषा रात्रि । २ पापरूपी कलंक । ३ कर्मोंके आवरणरूपी वाद-  
 लोंसे जो ठकता नहीं है । ४ तारागण । ५ मनरूपी कुमुदनीको हर्षित  
 करनेवाला । ६ अंतिम तीर्थकर । ७ रात्रि ।

७

जिया तुम चालो अपने देश, शिवपुर यारो शुभ-  
थान । जिया० ॥ टेक ॥ लख चौरासीमें बहु भटके, लखों  
न सुखरो लेश ॥ जिया० ॥ १ ॥ मिथ्यारूप धरे बहु-  
तेरे, भटके बहुत विदेश ॥ जिया० ॥ २ ॥ विषयादिक  
बहुत दुख पाये, भुगते बहुत कलेश ॥ जिया० ॥ ३ ॥  
भयो तिरजंघ नारकी नर सुर, करि करि नाना भेष ॥  
जिया० ॥ ४ ॥ दौलत राम तोड जगनाता, सुनो  
सुगुरु उपदेश ॥ जिया० ॥ ५ ॥

८

जय जय जग-भरम-तिमर, हरन जिन धुनी ॥ टेक ॥  
या बिन समुझे अजौं न, सौंज निज मुनी । यह लखि  
हम निजपर अवि, -वेकता लुनी ॥ जय जय० ॥ १ ॥  
जाको गनराज अंग, पूर्वमय चुनी । सोई कही है कुन्द-  
कुन्द, प्रमुख बहु मुनी ॥ जय जय० ॥ २ ॥ जे चर जड  
भये पीय, मोह वारुनी । तत्व पाय चेतै जिन, धिर  
सुचित सुनी ॥ जय जय० ॥ ३ ॥ कर्ममल पखारने-  
हि, विमल सुरधुनी । तज विलंब अंच करो, दौल चर  
पुनी ॥ जय जय० ॥ ४ ॥

९

अव मोहि जानि परी, भवोदधि नारनको है बैन ॥



॥ टेक ॥ मोह तिमिरतैं सदा कालके, छाया रहे मेरे नैन ।  
 ताके नाशन हेत लियो, मैं अंजन जैन सु ऐन ॥ अब०  
 ॥ १ ॥ मिथ्यामती भेषको लेकर, भाषत हैं जो बैन ।  
 सो वे बैन असार लखे मैं, ज्यों पानीके फैन ॥ अब  
 मोहि० ॥ २ ॥ मिथ्यामती बेल जग फैली, सो दुख  
 फलकी दें ॥ सतगुरु भक्तिकुठार हाथ लै, छेद लियो  
 अति चैन ॥ अब० ॥ ३ ॥ जा विन जीव सदैव कालतैं  
 विधि वश सुखन लहै न । अशरन-शरन अभय दौलत  
 अव, भजो रैन दिन जैन ॥ अब० ॥ ४ ॥

१०

सुन जिन बैन, श्रवन सुख पायौ ॥ टेक ॥ नश्यौ  
 तत्त्व दुर अभिनिवेश तम, स्याद उजास कहायौ । चिर  
 विसर्यौ कछौ आत्म रैन (?) ॥ श्रवन० ॥ १ ॥ दह्यौ  
 अनादि असंजम दवतैं, कहि व्रत सुधा सिरायौ । धीर  
 घरी मन जीतन मन (?) ॥ श्रवन सुख० ॥ २ ॥ भरो  
 विभाव अभाव सकल अव, सकल रूप चित लायौ ।  
 दास लह्यौ अव अविचल जैन । श्रवन सुख० ॥ ३ ॥

११

वामा घर वजत बघाई, चलि देखि री माई ॥ टेक ॥  
 सुगुनरास जग-आस भरन तिन, जने पार्श्व जिनराई ।  
 श्री ही धृति कीरति बुद्धि लछमी, हर्ष अंग न माई ॥  
 चलि० ॥ १ ॥ वरन वरन मनि चूर सची सब, पूरत

चौक सुहाई । हाहा हूह नारद तुम्बर, गावत श्रुति  
सुखदाई ॥ चलि० ॥ २ ॥ तांडव नृत्य नटत हरिनट तिन,  
नख नख सुरी नचाई । किन्नर कर धर वीन बजावत  
दृगमनहर छवि छाई ॥ चलि० ॥ ३ ॥ दौल तासु प्रभुकी  
महिमा सुर, गुरु पै कहिय न जाई । जाके जन्म समय  
नरकनर्म, नारकि साता पाई ॥ चलि० ॥ ४ ॥

१२

जय श्री ऋषभ जिनेन्द्रा । नाश तौ करो स्वामी  
मेरे दुखदंदा ॥ मातु मरुदेवी प्यारे, पिता नाभिके  
दुलारे, वंश तो इस्वाक जैसे नभवीच चंदा ॥ जय  
श्री० ॥ १ ॥ कनक वसन तन; मोहत भविक जन, रदि  
अशि कोटि लाजै, लाजै मकरन्दा ॥ जय श्री० ॥ २ ॥  
दोष तौ अठारा नासे, गुन छियालीस भासे, अष्ट-  
कर्म काट स्वामी, भये निरफंदा ॥ जय श्री० ॥ ३ ॥  
चार ज्ञानधारी गनी, पार नाहि पावै मुनी, दौलत  
नमत सुख चाहत अमंदा ॥ जय श्री० ॥ ४ ॥

१३

मत कीज्यौ जी यारी, ये भोग भुजग सप जानके,  
मत कीज्यौ० ॥ टेक ॥ भुजग दमत इकवार नमत है, ये  
अनंत मृतुकारी । तिसना ठूपा बटै इन सेयें, ज्यौं पीये जल

खारी ॥ मत कीज्यौ जी० ॥ १ ॥ रोग वियोग शोक  
 वनको धन, समता-लताकुठारी । केहरि कैरी अरी  
 न देत ज्यौं, ज्यौं ये दें दुखभारी ॥ मत कीज्यौं०  
 ॥ २ ॥ इनमें रचे देव तरु याये, पाये शुभ्र मुरारो । जे  
 विरचे ते सुरपति अरचे, परचे सुख अधिकारी ॥  
 मत कीज्यौं० ॥ ३ ॥ पराधीन छिनमाहि छीन है,  
 पापबंधकरतारी ॥ इन्हें गिनैं सुख आकमाहि तिन,  
 आमतनी बुधि धारी ॥ मत कीज्यौं० ॥ ४ ॥ पीन  
 भंतंग पतंग भ्रंग मृग, इन वश भये दुखारी ॥ सेवत  
 ज्यौं किंपाक ललित, परिपाक समय दुखकारी ॥  
 मत कीज्यौं जी० ॥ ५ ॥ सुरपति नरपति खगपति-  
 हूकी भोग न आस निवारी, दौल त्याग अब भज  
 विराग सुख, ज्यौं पावै शिवनारी ॥ मत कीज्यौं जी  
 यारी० ॥ ६ ॥

## १४

सुधि लीज्यौ जी म्हारी, मोहि भवदुखदुखिया जानके,  
 सुधि० ॥ टेक ॥ तीनलोकस्वामी नामी तुम त्रिभुवनके  
 दुखहारी । गनधरादि तुम शरन लई लख लीनी सरन-  
 तिहारी ॥ सुध ली० ॥ १ ॥ जो विधि अरी करी हमरी

१ मेघ । २ समतारूपी बेलके काटनेके लिये कुल्हाडी । ३ सिंह ।  
 ४ हाथी । ५ दुश्मन । ६ नरक । ७ नारायण । ८ वैरागी हुए । ९ हाथी ।  
 १० अमर । ११ इन्द्रायणका फल ।

गति, सो तुम जानत सारी । याद किये दुख होत हिं  
 ज्यों, लागत कोट कटारी ॥ सुध लीज्यौं ॥ २ ॥ लव्धि  
 अघर्यापतनिगोदमें एक उसासमंभारी । जनममरन नवदु-  
 शुन विथाकी कथा न जात उचारी ॥ सुध लीज्यौं ॥  
 ॥ ३ ॥ भूँ जल ज्वलन पवन प्रतेक तरु, विकलत्रयतन-  
 धारी । पंचेंद्री पशु नारक नर सुर, विपति भरी भयकारी  
 ॥ सुध लीज्यौं ॥ ४ ॥ मोह महारिपु नेक न सुखमय,  
 होन दर्ई सुधि थारी । सो दुठ मंद भयौ भागनतैं, पाये  
 तुम जगतारी ॥ सुध लीज्यौं ॥ ५ ॥ यद्यपि विरागि  
 तदपि तुम शिवमग, सहज प्रगटकरतारी । ज्यों रविकिरन  
 सहजमगदर्शक यह निमिच अनिवारी ॥ सुध लीं  
 ॥ ६ ॥ नाग छाग गज बाघ भील दुठ, तारे अघम  
 उधारी । सीस नवाय पुकारत अबके, दौल अघमकी चारी ।  
 सुध लीं ॥ ७ ॥

१५

मत राचो धांधारी, भव रंभैयंभसम जानके । मत राचो  
 ॥ टेक ॥ इन्द्रजालको रूपाल मोह ठग, विभ्रमपास  
 प्रसारी । चहुंगति विपतिमयी जामें जन, भ्रमत भरत दुख

---

१ अठारहवारकी । २ पृथ्वीकाय । ३ अग्निकाय । ४ हे बुद्धिमानों ।  
 ५ केलेके खंभे समान ।

भारी ॥ मत० ॥ १ ॥ रापा मा, मा बामा, सुत पितु,  
 सुता भवसा, अवतारी । को अचंभ जहां आप आपके, पुत्र  
 दशा विसतारी ॥ मत राचो० ॥ २ ॥ घोर नरक दुख  
 ओर न छोर न, लेश न सुख विस्तारी । सुरनर प्रचुर  
 विषयजुर जारे, को सुखिया संसारी ॥ मत राचो० ॥ ३ ॥  
 मंडल है आखंडल छिनमें, नृप कुंमि सधन मिखारी । जा  
 सुत विरह परी है वाधिनि, ता सुत देह विदारी ॥ मत राचो० ॥  
 ॥ ४ ॥ शिशु न हिताहितज्ञान तरुण उर, मदनदहन पर-  
 जारी । वृद्ध भये विकलांगी थाये, कौन दशा सुखकारी  
 ॥ मत राचो० ॥ ५ ॥ यों असार लख छार भव्य भट,  
 भये मोखमगचारी । यातैं होउ उदास 'दौल' अत्र, भज जिन-  
 पति जगतारी ॥ मत० ॥ ६ ॥

## १६

नित पीज्यौ धीधारी, जिनवांनि सुधासर्म जानके, नित  
 पी० ॥ टेक ॥ वीरमुखारविदतैं प्रगटी, जन्मजरागंद टारी ।  
 गौतमादिगुरु-उरघट व्यापी परम सुरुचि करतारी ॥  
 नित० ॥ १ ॥ सलिल समान कलिलपलगंजन बुधमनरंज-  
 नहारी । भंजन विभ्रमधुलि भंजन, मिथ्याजलदनिवारी

१ स्त्री । २ बहिन । ३ कुता । ४ देव । ५ लट । ६ कामाग्नि ।

७ जैनशास्त्रोंको । ८ अमृत समान । ९ महावीर स्वामीके मुखकमलसे ।

१० रोग । ११ जलके समान । १२ पापरूपी मैलकों नष्ट करनेवाली ।

नित पी० ॥ २ ॥ कल्पानकतरु उपवनधरिनी, तरैनी  
 भवजलतारी । बंधैविदारन पैनी छैनी, मुक्तितनसैनी सारी ॥  
 नित पी० ॥ ३ ॥ स्वपरस्वरूप प्रकाशनको यह, भानु-  
 कला धविकारी । मुँनिमन-कुमुदिनि-मोदन-शशिभा, श्रम-  
 सुखसुमनसुवारी ॥ नि० ॥ ४ ॥ जाको सेवत वेवत निजपद,  
 नशत अविद्या सारी । तीर्नलोकपति पूजत जाको, जान  
 त्रिजगहितकारी ॥ नित० ॥ ५ ॥ कोटि जीभसों महिमा  
 जाकी, कहि न सके पविधारी । दौल अल्पमति केम कहै  
 यह, अधम उधारनहारी ॥ नित० ॥ ६ ॥

### १७

मत कीज्यो जी यारी, घिनगेह देह जड जान के,  
 मत की० ॥ टेक ॥ मात-तात-रज वीरजसों यह, उपजी  
 मतफुलवारी । अस्थिपाल पलनसाजालकी, लाल लाल  
 जलक्यारी ॥ मत की० ॥ १ ॥ कर्मकुरंगयलीपुतला यह,  
 मूत्रपूरीपमंडारी । चर्ममंडी रिपुकर्मघडी धन, धर्म चुरावन-

---

१ “ मंगलतरुहिं उपावन धरनी ” ऐसा भी पाठ है । २ नौका । ३  
 कर्मबंध । ४ तीली छैनी । ५ मुनियोंकी मनरूपी कुमुदिनीको प्रकटित  
 करनेकेलिये चन्द्रमाकी रोशनी । ६ समता-रूपी सुख ही हुआ पुष्प, उसके  
 लिये अच्छी दाटिका । ७ जानते वा अनुभवते हैं । ८ तीन भुवनके  
 राजा इन्द्रादिक । ९ यजधारी इन्द्र । १० मृणाका घर । ११ हाट मांस  
 नसोंके समूहकी । १२ कर्मरूपी हरिनोंको फंसानेवाली जगहपर सुतलोंके  
 समान । १३ विद्या ।

हारी ॥ मत कीज्यो० ॥ २ ॥ जे जे पावन वस्तु जगत  
में, ते इन सर्व बिगारी । स्वेदमैदेकफवलेदमयी बहु, पर्देग-  
दण्डालपिटारी ॥ मत की० ॥ ३ ॥ जा संयोग रोगभवे  
तौलों, जा वियोग शिवकारी । बुच तासों न प्रपत्त करै  
यह, मूढपतिनको प्यारी ॥ मत की० ॥ ४ ॥ जिन पोषी  
ते भये सदोषी, तिन पाये दुख भारी । जिन तपठान ध्यान-  
कर शोषी, तिन परनी शिवनारी ॥ मत की० ॥ ५ ॥  
सरधनु शरदजलद जलबुदबुद, त्यौं झट बिनशनहारी ।  
यातैं भिन्न जान निज चेतन, 'दौल' होहु शैमधारी ॥ मत  
की० ॥ ६ ॥

१८

जाऊं कहाँ तज शरन तिहारे ॥ टेक ॥ चूक अनादि-  
तनी या हमरी, माफ करो करुणा गुन धारे ॥ १ ॥ डूबत  
हों भवसागरमें अब, तुम बिन को मुह चार निकारे ॥ २ ॥  
तुम सम देव अवर नहिं कोई, तातैं हम यह हाथ पसारे ॥ ३ ॥  
मोक्षम अधम अनेक उधारे, वरनत हैं श्रुत शास्त्र अपारे  
॥ ४ ॥ “दौलत” को भवपार करो अब, आयो है  
शरनागत थारे ॥ ५ ॥

१. पसीना । २. चरवी । ३. दुःख । ४. मदरोगरूपी सांपके लिये  
पिटारी । ५. संसाररूपीरोग । ६. क्षीण की । ७. इन्द्रधनुष । ८. शरदऋतुके  
बादल । ९. समताके धारी ।

१९

जबतैं आनंद-जननि दृष्टि परी पाई । तबतैं संशय  
विमोह भरमता विलाई ॥ जबतैं० ॥ टेक ॥ मैं हूं चित-  
चिह्न, भिन्न परतैं, पर जडस्वरूप, दोउनकी एकता  
सु, जानी दुखदाई । जबतैं० ॥ १ ॥ रागादिक बंधहेन,  
बधन नहु विपति दैत, संवर दित जान तासु, हेतु  
ज्ञानताई । जबतैं ॥ २ ॥ सब सुखमय शिव हैं तसु,  
कारन विधिभारन इमि, तत्त्वकी विचारन जिन,—वानि  
सुधिकराई । जबतैं० ॥ ३ ॥ विषयचाहज्जालतैं, द-  
हयो अनंतकालतैं सु, धांनुस्यात्पदांकगाह,—तैं प्रशान्ति  
आई । जबतैं ॥ ४ ॥ या विन जगजालमें न शरन  
तीनकालमें स,—म्हाल चित भजो सदीव, दौल यह  
सुहाई । जबतैं० ॥ ५ ॥

२०

भज ऋषिपैति ऋषभेश ताहि नित, नमत अमर  
असुरा । मनमैथ पथ दरपावन शिवर्षय, वृष-गध-चक्र-  
धुरा ॥ भज० ॥ टेक ॥ जा प्रभु गर्भ छमासपूर्व सुर,  
करी सुवर्ण धरा । जन्मत सुरगिर धर सुरगन्युत, हैरि  
पथ नदवन करा ॥ भज० ॥ १ ॥ नटन नैर्चकी विजय

१ निर्जरा । २ स्याद्वादरूपी वनृतमें अवगाहन करनेसे । ३ मुनिनाथ ।  
४ धर्मके ईश आदिनाथ भगवान् । ५ कामदेवके मथनेवाले । ६ मोक्षपथ  
७ इन्द्र । ८ लक्ष्मरी ।



देख प्रभु, लहि विराग सु धिरा । तवहि देवर्च्युपि आय नाय  
 शिर, जिनपर पुष्प घरा ॥ भज० ॥ २ ॥ केवल समय  
 जास वैच रविने, जगभ्रम-तिमिर हरा । सुदृग-बोध-चारित्र  
 पोतैकहि, भवि भवसिंधु तरा ॥ भज० ॥ ३ ॥ योगसंहार  
 निवार शेषविधि- निवसे वसुध धैरा । दौलत जे याको जस  
 गावैं, ते हैं अज अमरा ॥ भज० ॥ ४ ॥

२१

जगदानंदन जिन अभिनंदन, पदधरविंद नमूं मैं  
 तेरे । जग० ॥ टेक ॥ अरुणवर्गन अघृताप हरन वर,  
 वितरन कुशल सु शरन वडैरे । पद्मासदन मदन मद-  
 मंजन, रंजन मुनिजनमनअलिकेरे ॥ जग० ॥ १ ॥ ये गुन  
 सुन मैं शरनै आयो, मोहि मोह दुख देत घनेरे । ता  
 मदभानन स्वपर पिछानन, तुम विन ज्ञान न कारन हेरे  
 ॥ जग० ॥ २ ॥ तुम पदशरण गही जिनतैं ते, जामन-  
 जरा-परन-निरंवेरे । तुमतैं विमुख भये शठ तिनको,  
 चहुं मति विपतपहाविधि पेरे ॥ जग० ॥ ३ ॥ तुमरे  
 अमित सुगुन ज्ञानादिक, सतत मुदित गनराज उगेरे ।  
 लहत न मित मैं पतित कहीं किम, किन शशंकन  
 गिरिराज उखेरे ॥ जग० ॥ ४ ॥ तुम विन राग

१ लोकांतिकदेव । २ वचनरूपी सूर्यने । ३ जहाज । ४ शेषके चार-  
 अष्टातिकर्म । ५ आठवीं पृथ्वी अर्थात् मोक्ष । ६ लक्ष्मीके घर । ७ मदका  
 नाश करनेके लिये । ८ गाये । ९ पापी । १० स्वर्गोशने ।

दोष दर्पनियों, निम निज भाव फलें तिनकेरे । तुम  
हो सहज जगत उपकारी, शिवपथ-सारथवाह भलेरे  
॥ जग० ॥ ५ ॥ तुम दयाल बेहाल बहुत हम, काल-कराल-  
व्याल-चिर-बेरे । भाल नाय गुणमाल ज्यों तुम, हे दयाल,  
दुखदाल सवेरे ॥ जग० ॥ ६ ॥ तुम बहु पतित सुपावन  
कीने, क्यों न हरो भव संकट मेरे । भ्रम-उपाधि-हर  
शैवसमाधिकर, दौल भये तुमरे अब चेरे ॥ जग० ॥ ७ ॥

२२

पञ्चसत्र पञ्चापद पञ्चा, मुक्तिसम दरशावन है । कलि-  
मल-गंजन मन अलि रंजन, मुनिजन शरन सुपावन  
है ॥ पञ्चा० ॥ टेक ॥ जाकी जन्मपुरी कुशंविका, सुर  
नर-नाग-रमावत है । जास जन्मदिनपूरव पटनव,—मास  
रतन वरसावन है ॥ पञ्चा० ॥ १ ॥ जा तपयान पपोसा  
गिरि सो, आत्म-ज्ञान धिर-यावन है । केवलजोत उदीत  
भई सो, मिथ्यातिमिर-नशावन है ॥ पञ्चा० ॥ २ ॥  
जाको शासन पंचाननसो, कुमति मेंतंग नशावन है ।  
राग विना सेवक जन तारक, पै तसु रूपतुप भाव न है ॥

१ शीघ्र । २ शान्तिसमाधि । ३ समयसरण ज्योतीके । ४ पद्यप्रसङ्ग  
वरण । ५ पद्याशुक्ति = मोक्षज्योती । ६ पपोसा नामका पर्यंत है । ७ जय  
देव । ८ सिंह । ९ हाथी । १० रोष-मोह = डेह, राग ।

पद्या० ॥ ३ ॥ जाकी महिमाके वरननसों, सुरगुरु बुद्धि  
थकावन है । दौल अल्पमतिको कहवो जिमि, शशकगिरिदि  
भकावन है ॥ पद्या० ॥ ४ ॥

## २३

चन्द्रानन जिन चन्द्रनाथके, चरन चतुर-चित  
ध्यावतु हैं । कर्म-चक्र-चक्रचूर चिदात्म, चितमूरत पद  
पावतु हैं ॥ चन्द्रा० ॥ टेक ॥

हाहा-हूह-नारद-तुंबर, जासु अमल जस गावतु हैं ।  
पद्मा सची शिवा श्यामादिक, करघर बीन बजावतु  
हैं ॥ चन्द्रा० ॥ १ ॥ विन इच्छा उपदेश माहि हित,  
अहित जगत दरसावतु हैं । जा पदतट सुरें नर मुनि घट  
चिर, विकट विमोह नशावतु हैं ॥ चन्द्रा० ॥ २ ॥ जाकी  
चन्द्र वरन तनदुतिसों, कोटिक सुरें छिपावतु हैं । आत-  
मजोत उदोतमाहि सब, होय अनंत दिपावतु हैं ।  
चन्द्रा० ॥ ३ ॥ नित्य-उदय अकलंक अच्छीन सु; मुनि-  
उड्ड-चित्त रमावतु हैं । जाकी ज्ञानचन्द्रिका लोका,  
लोक माहि न समावतु हैं ॥ चन्द्रा० ॥ ४ ॥ सांभ्यसिंधु  
वर्द्धन जगनंदन, को शिर हरिगन नावतु हैं । संशय विभ्रम

१ इन्द्रकी बुद्धि । २ जैसे खगोल सुमेरुको घकेलना चाहे । ३ हाहा,  
हूह, नारद और तुंबर ये गंधर्व देवोंके भेद हैं । ४ देव मनुष्योंके  
हृदयका । ५ सूर्य । ६ पदार्थ । ७ तारा । ८ समताकी समुद्रको  
बढानेवाला । ९ जगत्को आनंदित करनेवाला ।

मोह दौलके, हर जो जगभरमावतु हैं ॥ चन्द्रानन  
जिन० ॥ १ ॥

२४

जय जिन वासुपूज्य शिव-रमनी-रमन मंदन-दनु-  
दारन हैं । बालकाल संयम सम्हाल रिपु, मोहव्याल  
बलमारन हैं ॥ जय जिन० ॥ १ ॥ जाके पंचकल्याण  
भये चंपापुरमें सुखकारन हैं । वासववृंद अपंद मोद  
घर, किये भवोदधि तारन हैं ॥ जय जिन० ॥ २ ॥  
जाके वैत सुध त्रिभुवन जन, की भ्रमरोग विदारन हैं ।  
जा गुनचितत अमलअनल मृत, -जनम-जरा-वन-जारन  
हैं ॥ जय० ॥ ३ ॥ जाकी अरुन शांतछवि-रविभा,  
दिवस प्रबोध प्रसारन हैं । जाके चरन शरन सुरत  
वांछित शिवफल विस्तारन हैं ॥ जयजिन० ॥ ४ ॥ जाको  
शासन सेवत मुनि जे, चारज्ञानके धारन हैं । इन्द्र-  
फणींद्र-मुकुटमणि-दुतिजल, जापद कैलिल पखारन हैं  
जय० ॥ ५ ॥ जाकी सेव अछेवरमाकर, चहुंगतिविपति  
सवारन हैं । जा अनुभवधनसार सु आकुल, -तापकलाप  
निवारन हैं ॥ जय० ॥ ६ ॥ द्वादशमों जिनचन्द्र जास

१ कामदेवहृषी राक्षसको मारनेवाले । २ मोहरूपी सांप । ३ इन्द्रो-  
के समूह । ४ कल्पवृक्ष । ५ पाप । ६ अक्षयवृक्ष ( मोक्ष ) की धरने-  
वाली । ७ अनुभवरूपी मलयगिर चन्दन । ८ आकुलताके तापका समूह ।

वर, जस उजासको पार न हैं । भक्तिभारतें नमें  
दौलके, चिर-विभाव-दुख टारन हैं ॥ जय० ॥ ७ ॥

२५

कुंथुनके प्रतिपाल कुंथ जग, -तार सारगुनधारक हैं ।  
वर्जितमन्य कुपंयवितर्जित, अर्जितपंथ अपारक हैं ॥ कु-  
न्युनके० ॥ टेक ॥ जाकी समवसरनवहिरंग, -रमा गनधार  
अपार कहैं । सम्यग्दर्शन-बोध-चरण-अध्यात्म-रमा-  
भरमारक हैं ॥ कुन्यु० ॥ १ ॥ दशधा-धर्म-पोतैकर भव्यन, -को  
भवसागर तारक हैं । वरसमावि-वन-घन विभावरज,  
पुंजनिकुंजनिवारक हैं ॥ कुंथु० ॥ २ ॥ जासु ह्याननममें  
अलोकजुत-लोक यथा इक तारक हैं । जासु ध्यानह-  
स्तावलम्ब दुख-कृपविरूप-उधारक हैं ॥ कुंथु० ॥ ३ ॥  
तज छैखंडकमला मधु अमला, तपकमला आगारक हैं ।  
दादशसभा-सरोजसूर भ्रम, -तरुअंशूर उधारक हैं ॥  
कुंथुनके० ॥ ४ ॥ गुणअनंत कहि लहत अंत को ? सु-  
रगुरुसे बुध द्वार कहैं । नमें दौल हे कृपाकंद, भवद्वंद  
द्वार बहुवार कहैं ॥ कुंथुन० ॥ ५ ॥

२६

पास अनादि-अविद्या मेरी, हरन पास परमेशा है ।

१ छोटे २ जीवोंके भी । २ परिग्रहरहित । ३ अहिंसक पंथके अर्जन  
करनेवाके । ४ गणधरदेव । ५ दशलक्षण धर्मरूपी नहाइ करके । ६ छह  
खंडकी लक्ष्मी । ७ अनादि आविद्यारूपी फांसी । ८ पार्श्वनाथ भगवान ।

## दौलत-जैनपदसंग्रह ।

चिद्विकास सुखराशप्रकाशवितरन त्रिमोर्न—दिनेशो  
 है ॥ टेक ॥ दुर्निवार कंदर्पसर्पको दर्पविदरन स्वगेशा है ।  
 दुष्ट-शठ-कमठ—उपद्रवप्रलयसमीर-सुवर्णनगेशा है ।  
 पास० ॥ १ ॥ ज्ञान अनन्त अनन्त दर्श बल, सुख अनन्त  
 पैदमेशा है । स्वानुभूति-रमणी-वर भवि-भव-गिर-पवि  
 श्रिर्व-सदमेशा है ॥ पास० ॥ २ ॥ ऋषि मुनि यति अन्-  
 गार सदा तिस, सेवत पादकुशेसा है । वदनचन्द्रतै मारै  
 गिरामृत, नाशन जन्म-कलेशा है ॥ पास० ॥ ३ ॥ नाम-  
 पत्र जे जपै भव्य तिन, अघअहि नश्वत अशेषा है ।  
 सुर अहमिन्द्र खगेन्द्र चन्द्र है, अनुकृप दोहि जिनेशा  
 है ॥ पास० ॥ ४ ॥ लोक-अलोक-क्षेप-ज्ञायक पै, रत  
 निजभावचिदेशा है । रागविना सेवकजन-तारक,  
 मारक मोह न द्वेषा है ॥ पास० ॥ ५ ॥ भद्रसमुद्र-  
 विवर्द्धन अद्भुत पूरनचन्द्र सुवेशा है । दौल नमै पद  
 तासु, जासु, शिवथल समेदअचलेशा है ॥ पास० ॥ ६ ॥

---

१ तीन लोकके सूर्य । २ कामदेवरूपी सर्पको । ३ गह्वरक्षी ।  
 ४ दुष्ट, शठ, ऐसे कमठके उपद्रवरूपी प्रलयकालकी जांघीको सहन करने-  
 वाले मेरुपर्वत हो । ५ लक्ष्मीके ईश । ६ स्वानुभवरूपी स्थीके हृदय ।  
 ७ भव्योंके संसाररूपी पर्वतके नष्ट करनेको वज्रके समान । ८ मोह महल  
 के मालिक । ९ चरणकमल । १० वचनरूपी समुद्र । ११ सब । १२ मोह  
 के मारनेवाले । १३ सम्मोहशिवर ।

## २७

जय शिव-कापिनि-कन्त-धर भगवन्त अनन्तसुखाकर  
 हैं । विधि-गिरि-गंजन सुधमनरंजन, भ्रमतमभञ्जन  
 भाँकर हैं । ॥ जय० ॥ टेक ॥ जिनउपदेश्यो दुँविघघर्म  
 जो सो सूरसिद्धिरमाकर हैं । भवि-उर-कुमुदनि-मोदन  
 भवतप, हरन अनूप निर्झाकर हैं ॥ जय० ॥ १ ॥ परम  
 विरागि रहैं जगहैं पै, जगतजंतुरक्षाकर हैं । इन्द्र फणीन्द्र  
 स्वर्गेन्द्र चन्द्र जग, ठाकर ताके चाकर हैं ॥ जय० ॥ २ ॥  
 जासु अनन्त सुगुणमणिगन नित गनत गनीगन थाक रहैं ।  
 जा भ्रमुपद नवकेवलिलविधिसु, कमलाको कपलाकर हैं ॥  
 जय० ॥ ३ ॥ जाके ध्यान-कृपान रागरूप, पासहरन समता-  
 कर हैं । दौल नभै कर जोर हरन भव, बाधा शिवराधाकर हैं  
 ॥ जय० ॥ ४ ॥

## २८

जय श्रीवीर जिनैन्द्रचन्द्र, शतइन्द्रवंध जगतारं ।  
 जय० ॥ टेक ॥ सिद्धारथकुल-कमल-अमल-रवि,  
 भवभूर्धरपविभारं । गुणमनिकोष अदोष मोषपति, विपिन  
 कैपायतुषारं ॥ जय० ॥ १ ॥ मदनकदन शिवसदन

१ वद्धमान भगवान् । २ कर्मरूपी पर्वतके नष्ट करनेवाले । ३ सूर्य । ४ दो  
 प्रकारका घर्म गृहस्थ और मुनिका । ५ स्वर्ग और मोक्ष लक्ष्मीका करनेवाला  
 है । ६ चन्द्रमा । ७ ध्यानरूपी तरवारसे रांगठेसकी फांसीको काटनेवाला ।  
 ८ संसाररूपी पर्वतको बड़े भारी वज्रके समान । ९ कृपायुक्ती वनकी तुषार

पद-नमित, नित अनमित यतिसारं । रमा अनंतकंत अंतकै-  
कृत, अंत जंतुहितकारं ॥ जय० ॥ २ ॥ फंद चंदनाकंदन  
दादुरदुरित तुरित निवारं । रुद्ररचित अतिरुद्र उपद्रव,  
पवन अद्रिपति सारं ॥ जय० ॥ ३ ॥ अंतर्तीत अचित्य  
सुगुन तुम, कहत लहत को पारं । हे जगमौल दौल तेरे  
क्रम, नमै शीस कर भारं ॥ जय० ॥ ४ ॥

२९

उरग-सुरग-नरईश शीस जित, आतेपत्र त्रिधरे ।  
कुंदकुसुमसम चमर अमरगन, ढारत मोदभरे ॥ उरग० ॥  
टेकं ॥ तरु अशोक जाको अवलोकत, शोकथोक उजरे ।  
पारजातसंतानकादिके, बरसत सुपन वरे ॥ उरग० ॥ १ ॥  
सुमणिविचित्र-पीठअंजुजपर, राजत जिन सुभिरे । वर्णवि-  
गत जाकी धुनिको सुनि, भवि भवसिंधुतरे ॥ उरग० ॥  
२ ॥ साढे बारह कोढ़ जातिके, बाजत तूर्य खरे । भामं-  
डलकी दुविषखंडने रविशशि मंद करे । उरग० ॥ ३ ॥  
ज्ञान अनंत अनंत दर्श वल, शर्म अनंत भरे । करुणामृत-  
पूरित पद जाके, दौलत हृदय धरे ॥ उरग० ॥ ४ ॥

१ अनन्त मोक्षलक्ष्मीके पति । २ यमराजका भी किया है अन्त त्रिन्दीने  
ऐसे । ३ चंदनासतीके फंद काटनेवाले । ४ समवधारणमें पुण्य लेकर  
जानेवाले मेढकके पाप । ५ रुद्रनामक दैत्यके ब्रिये हुए । ६ अनंत । ७  
अगन्मुख । ८ वरण । ९ उग्र । १० तीन भरे । ११ कुंदके फूल ।  
१२ अनकारी । १३ जाने ।



३०

भविन-सरोरुहसूर\* भूरिगुणपूरित अरहंता । दुरित  
 दोष मोष पथघोषक, करन कर्मअन्ता ॥ भविन०  
 ॥ टेक ॥ दर्शबोधैतै युगपतलखि जाने जु भावअन्ता ।  
 विगर्ताकुल जुतसुख अनन्त विन,-अन्त शक्तिवन्ता ॥  
 भविन० ॥ जातननोतउदोतथकीरवि, शशिदुति लांजता ।  
 तेजयोक अवलोक लगत है, फोक सैचीकन्ता ॥ भविन०  
 ॥ २ ॥ जास अनूप रूपको निरखत, हरखत हैं सन्ता ।  
 जाकी धुनि सुनि मुनि निर्जगुनमुन, पैर-गर उगलंजा  
 भविन० ॥ ३ ॥ दौल तौल विन जस तस वरनत, सुखगुरु  
 अकुलंता । नागाक्षर सुन कान स्वानसे, रांक नार्कगंता  
 ॥ भविन० ॥ ४ ॥

३१

हमारी वीर हरो भवपीर । हमारी० ॥ टेक० ॥ मैं दुख-  
 तपित दयामृतसर तुम, लखि आयो तुम तीर । तुम परमेश  
 मोखमगदर्शक, मोहदवानलनीर ॥ हमारी० ॥ १ ॥ तुम  
 विनहेत जगतउपकारी शुद्ध चिदानंद धीर । गनपतिज्ञानसं-  
 मुद्र न लंघै, तुम गुनभिधु गहीर ॥ हमारी० ॥ २ ॥ याद

१ मध्यरूपीकमलोको सूर्य । २ दोषरहित । ३ दर्शन वार ज्ञानसे ।  
 ४ आकुलतारहित । ५ इन्द्र । ६ अपने गुणोंका मनन करके । ७ विभाव  
 रूपी विष । ८ अपरिमित । ९ इन्द्र । १० रंक. नाचीज- । ११ स्वर्ग गया ।

नहीं मैं विपति सही जो, घर घर अपित शरीर । तुम गुन-  
चित्त नशत तथा भय, क्यों धन चलत समीर ॥ हमारी० ॥  
३ ॥ कोटवारकी अरज यही है, मैं दुख सहूं अधीर । हरहु  
वेदनाफन्द दौलको, कतर कर्म जंजीर ॥ हमारी० ॥ ४ ॥

३२

सब मिल देखो हेली म्हारी हे, तिसलावाल वदन  
रसाल । सब० ॥ टेक ॥ आये जुनसमवसरन कृपाल, विच-  
रत असय व्याल पराल, फलित भई सकल तरुमाल । सब०  
॥ १ ॥ नैन न हाळ भृङ्गटी न चाल, बैन विदारै विभ्रम-  
जाल, छवि लखि होत संत निहाल । सब० ॥ २ ॥ बंदन  
काज साज समाज, संग लिये स्वजन पुरजन बाज, श्रेणिक  
चलत है नरपाल । सब० ॥ ६ ॥ यों कहि मोदजुन पुरवाल,  
लखन चाली चरम जिनपाल, दौलत नमत धर धर भाल  
॥ सब० ॥ ४ ॥

३३

अरिरंजरहंस इनन प्रभु अरहन, जैवंतो जगमें । देव अदेव  
सेव कर जाकी, घरहिं मौलि पगमें ॥ अरिरज० ॥ टेक ॥  
जो तन अष्टोत्तरसहस्र लखलख लखि कलिल शमें । जो वचदी-  
पशिखातैं मुनि विचरैं शिवपारगमें ॥ अरिरज० ॥ १ ॥  
जास पासतैं शोकहरन गुन, प्रगट भयो नंगमें । व्यालपराल

हरंगसिंघको, जातिविरोध गमें ॥ अरिरज० ॥ २ ॥ जा-  
जस-गगन उलंघन फोऊ, क्षम न सुनीखगमें । दौल नाम  
तसु सुरतरु है या, भवमरुथैलपगमें ॥ अरि० ॥ ६ ॥

३४

हे जिन तेरे मैं शरणौ आया । तुम हो परमदयाल  
जगतगुरु, मैं भव भव दुख पाया ॥ हे जिन० ॥ टेक ॥  
मोह महादुष्ट घेर रह्यो मोहि भवकाननैं भटकाया । नित  
निज ज्ञानचरननिधि विसरयो, तन धनकर अपनाया ॥  
हे जिन० ॥ १ ॥ निजानंदअनुभवपियूषैं तज, विषय इला-  
इल खाया । मेरी भूल मूल दुखदाई, निमित्त मोहविधि  
पाया ॥ हे जिन० ॥ २ ॥ सो दुष्ट होत शिथिल तुमरे ढिग,  
और न हेतु लखाया । शिवस्वरूप शिवमगदर्शक तुम, सुयश  
पुनीगन गाया । हे जिन० ॥ ३ ॥ तुम हो सहज निमित्त जग-  
हेतके, मो डर निश्चय भाया ॥ भिन्न होहुं 'विधितैं सो  
हीजे दौल तुम्हैं सिर नाया ॥ हे जिन० ॥ ४ ॥

३५

हे जिन मेरी, ऐसी बुधि कीजै । हे जिन० ॥ टेक ॥  
आगद्वेषदावानलतैं वचि, समतारसमें भीजै । हे जिन० ॥  
१ ॥ परकों त्याग अपैनपो निजमें, लाग न कबहुं

१ समर्थ । २ संसाररूपी मारवाड देशके मार्गमें । ३ दुष्ट । ४ संसार  
की वन । ५ अमृत । ६ कर्मोंसे । ७ आत्मत्व, अपनापना ।

छीजै ॥ हे जिन० ॥ १ कर्म कर्मफलमाहि न राचै, ज्ञान-  
सुधारस पीजै ॥ हे जिन० ॥ ३ ॥ मुक्त कारजके तुम  
कारन घर, अरज दौलकी लीजै । हे जिन० ॥ ४ ॥

३६

शामरियाके नाम जपेतैं, छूट जाय भवमोमरियां । शाम०  
॥ टेक ॥ दुरित दुरित पुन पुरत फुरतें गुन, आतमकी निधि  
आगरियां । विघटत है परदाह चाह भट, गटकैत समरस गाग-  
रियां । शाम० ॥ १ ॥ कटत कलंक कर्म कलसायन, प्रगटत  
शिवपुरडागरियां । फटत घटाघन मोह छोई हट, प्रगटत भेद-  
ज्ञान घरियां ॥ शाम० ॥ २ ॥ कृपाकटाक्ष तुमारीहीतैं, जुग-  
लनागविपदा टरियां । धार भये सो मुक्तिरमावर, दौल नभैं  
तुव पागरियां ॥ शाम० ॥ ३ ॥

३७

शिवमगदरसावन रांखरो दरस । शिवमग० ॥ टेक ॥  
पर-पद-चाह-दाह-गद नाशन, तुम बचभेषज-पान सरस ।  
शिवमग० ॥ १ ॥ गुणचितवत निज अनुभव प्रगटैं, विघटैं

---

१ भनभ्रमण । २ पाप । ३ छिपते हैं । ४ स्फुरित होता है । ५ गटकते  
हैं अर्थात् पीते हैं । ६ कालिख । ७ मोक्षकी दगर अर्थात् रास्ता ।  
८ रागद्वेष । ९ तुम्हारा नाम धारण करके । १० आपका । ११ मुद्गग्ल-  
म्बन्धी चाइका दाहकपी रोग नाश करनेके लिये दवा ।

विषिठग दुविष तरस । शिवपग० ॥२॥ दौल अबाची\* संपति  
सांची, पाय रहे थिर राच सरस । शिदमग० ॥ ३ ॥

३८

मेरी सुघ लीजै रिपमस्वाम । मोहि कीजै शिवपयगाम  
॥टेक॥ मैं अनादि भवभ्रमत दुखी अब, तुम दुख मेंदत कृपावाम ।  
मोहि मोह बेरा कर चेरा, पेश चहुंगति बिदित ठाम । मेरी०  
॥ १ ॥ विषयन मन ललचाय हरी मुक्त, शुद्धज्ञान-संपति-  
ललाम । अथवा यह जड़को न दोष मम, दुखसुखता, एहन-  
तिलुकाम ॥ मेरी० ॥ २ ॥ भाग जगे अब चरन जपे तुम,  
बच सुनके गहे सुगुनग्राम । परमविराग ज्ञानमय मुनिजन,  
जपत तुमारी सुगुनैदाम । मेरी० ॥३॥ निर्विकार संपति कृति  
तेरी, छविपर वारों कोटिकाप । भव्यनिके भव हारन कारन,  
सहज यथा तमहरन धाम ॥ मेरी० ॥ ४ ॥ तुम गुनमहिमा  
कयनकरनको, गिनत गैनी निजबुद्धि स्वाम । दोलतैनी अ-  
ज्ञान परनती, हे जगन्नाता कर विराम ॥ मेरी० ॥ ५ ॥

३९

मोहि तारो जी क्यों ना ? तुम तारक त्रिजग त्रिकालमें,  
मोहि० ॥ टेक ॥ मैं भवदधि परधौ दुख भोग्यो, सो दुख

\* अवाच्य, जिसका वर्णन न होसके । २ गुणोंके समूह । ३ गुणोंकी  
मात्रा । ४ सूर्यका प्रकाश । ५ गणधर । ६ कोताही कमी । दौलतकी ।

जात कछौ ना । जामन मरन अनंततनो तुम जानन माहि  
छिप्यो ना ॥ मोहि० ॥ १ ॥ विषय विरसरस विषम भरुयो मैं,  
चख्यौ न ज्ञान सलोना । मेरी भूल मोहि दुख देवै, कर्मनि-  
मित्त भलौ ना ॥ मोहि० ॥ २ ॥ तुम पदकंज धरे हिरदै  
जिन, सो भवताप तप्यौ ना । सुरगुरुहके वचनकरनकर तुम  
जसगगन नैप्यौ ना ॥ मोहि० ॥ ३ ॥ कुगुरुकुदेव कुश्रुत सेये  
मैं, तुम मत हृदय धरयो ना । परम विराग ज्ञानमय तुम जाने  
विन काज सर्यौ ना ॥ मोहि० ॥ ४ ॥ मो सम पतितैं न  
और दयानिधि, पतिततार तुम सौ ना । दौलतनी अरदौस  
यहीं है फिर भववास बसौ ना ॥ मोहि० ॥ ५ ॥

४०

मैं आयौ, जिन सरन तिहारी । मैं चिरदुखी विभाव-  
भावतैं, स्वाभाविक निधि आप विसारी ॥ मैं० ॥ १ ॥ रूप  
निहार धार तुम गुन सुन, बैन होत भवि शिवपगचारी । यों  
मम कारजके कारन तुम, तुमरी सेव एक उर धारी ॥ मैं०  
॥ २ ॥ मिल्यौ अनन्त जन्मतैं अवसर, अब विनऊं हे भव-  
सरतारी । परम इष्ट अनिष्ट करुणा, दौल कहै मूट मेट  
हमारी ॥ मैं० ॥ ३ ॥

१ बचनरूपी किरणोंसे अजब साधनोंसे । २. माया नहीं गया । ३. पारी  
४ पापियोंका तारनेवाला । ५. अर्थ ।

४१

मैं हरख्यो निरख्यो मुख तेरो । नासान्यस्त नयन भ्रू  
हलय न, वयन निवारन मोह अंधेरो ॥ मैं० ॥ १ ॥ परमैं कर  
मैं निजबुधि अब लों, भवसरमैं दुख संहयौ घनेरो । सो दुख  
भानन स्वपर, - पिछानन, तुमविन आनन कारन हेरो ॥ मैं०  
॥ २ ॥ चाह भई शिवराहलाहकी गयो उछाह असंजमकेरो ।  
दौलत हितविराग चित आन्यो, जान्यो रूप ज्ञानदग  
मेरो ॥ मैं० ॥ ३ ॥

४२

प्यारी लागै म्हाने जिन छवि थारी ॥ टेक ॥ परप  
निराकुलपद दरसावत, वर विरागताकारी । पट भूपन विन पै  
सुन्दरता, सुरनरमुनिमनहारी ॥ प्यारी० ॥ १ ॥ जाहि बि-  
लोकत भवि निज निधि लहि, चिरविभावता टारी । निरनिमे-  
पतैं देख सैचीपती, सुरता सफल विचारी ॥ प्यारी० ॥ २ ॥  
महिमा अकथ होत लख ताकी, पशु सम समकितधारी । दौलत  
रहो ताहि निरखनकी, भव भव देख हमारी ॥ प्यारी० ॥ ३ ॥

४३

निरखत सुख पायौ, जिन मुखचन्द । नि० ॥ टेक ॥  
मोह महातम नाश भयौ है, उर अम्बुज मफुलायौ ।

१ नासिकापर लगाई है दृष्टि जिसने । २ भोई नहीं दिन्ती है ।  
३ लाम-प्राप्तिकी । ४ दिमकाररहित । ५ मन्त्र । ६ देवपत्नी ।

ताप नस्यौ बढि उदधि अनन्द । निरख० ॥ चक्रवी कुपति  
विहुर अति विलखै, आतमसुधा सनायौ । शिथिल भए  
सब विधिगनफन्द ॥ निरख० ॥ २ ॥ विकट भवोदधिको  
तट निकट्यौ, अघतरुमूल नसायौ । दौल लह्यौ अब सुपद  
स्वछन्द ॥ निरख० ॥ ३ ॥

### ४४

निरख सखि ऋषिनको ईश यह ऋषभ जिन, परखिके  
स्वपर परसोंज छारी । नैन नासाग्र धरि मैने विनसायकर,  
मौनजुत स्वास दिशि-सुरमिकारी ॥ निरख० ॥ १ ॥  
धरासम सांतियुत नैरामरखचरनुत, विद्युतरागादिपद दुरित-  
हारी । जाम क्रमपास भ्रमनाश पंचाक्ष मृग, वासकरि  
प्रातिकी रीति धारी ॥ निरख० ॥ २ ॥ ध्यानैदवमार्हि  
विधिद्वारु प्रजरार्हि सिर, केशशुभजिमि धुमांदिशि विधौरी  
फंसे जगपंक जनरंक तिन काढने, किधौं जगनाह यह बाह  
सौरी ॥ निरख० ॥ ३ ॥ तप्त हाँटकवरन वसन विन आ-  
भरन, खरे यिर ज्यों शिखर मेरुकारी । दौलको दैन शिव-  
धौल जगमौल जे, तिन्हें कर जोर बन्दन हमारी ॥ निरख०

१ परपरणति । २ काम । ३ दिशाओंकी सुगन्धित करनेवाली ।  
४ मनुष्य देव विद्याधरोत्ते बन्दीय । ५ रहित । ६ पाप । ७ चरण ।  
८ सिंह । ९ प्लानरूपी अग्निसे । १० कर्मरूपी ईश्वर । ११ विस्तारी ।  
१२ पक्षारी । १३ तपाये हुये सोनेका सा रंग । १४ मेरुका । १५ मुक्ति-  
रूपी महल ।



४५

ध्यानकूपान पानि गहि नासी, त्रेसठ प्रकृति श्री ।  
 शेष पैचासी लाग रही है, क्यों जेवरी जरा ॥ ध्यान० ॥ टेक ॥  
 दुठ अनंगमातंगभंगकर, है प्रबलंगईरी । जा पदभक्ति भक्त-  
 जनदुख-दावानल-मैयभरी ॥ ध्यान० ॥ १ ॥ नवल  
 धवल पलै सोहे कैलमें, लुधतृपव्याधि तरी । हलत न पलक  
 अलक नख बढत न गति नभमाहि करी ॥ ध्यान० ॥ २ ॥  
 जा विन शरन मरन जर घरघर, महा असात भरी । दौल  
 तास पद दास होत है, वास मुक्तिनगरी ॥ ध्यान० ॥ ३ ॥

४६

दीठा भागनतैं जिनपाळा, मोहनाशनेवाळा । दीठा०  
 ॥ टेक ॥ सुभग निशंक रागविन यातैं, बसन न आयुष  
 बाला ॥ मोह० ॥ १ ॥ जास ज्ञानमें युगपत भासत, सकल  
 पदारथमाला ॥ मोह० ॥ २ ॥ निजमें लीन हीन इच्छा  
 पर,—हितमितवचन रसाला । मोह० ॥ ३ ॥ लखि जाकी  
 छवि आतमनिधि निज, पावत होत निहाला । मोह० ॥ ४ ॥  
 दौल जासगुन चितत रत है, निकट विकट भवनाला ॥  
 मोह० ॥ ५ ॥

१ ध्यानरूपी तलवार । २ घातिया कर्मोंकी प्रकृतियों । ३ कामदेवरूपी हस्ती  
 को मारनेवाले । ४ बलवान सिंह । ५ मांस व रुधिर । ६ शरीरमें । ७ केस  
 ८ सम्प्रगृहीते लगाकर बारहवें गुणस्थानके जीवोंको जिनसे है,  
 उनका रक्षक । ९ स्त्री ।

## होली ४७

ज्ञानी ऐसी होली मचाई० ॥ टेक ॥ राग कियो विप-  
रीत विपन घर, कुमति कुसौति मुहाई । धार दिगम्बर कीन्ह  
सु संवर, निज-परभेद लखाई । घात विषयनिकी बचाई ॥  
ज्ञानी ऐसी० ॥ १ ॥ कुमति सखा भजि ध्यानभेद सग,  
तनमें तान उड़ाई । कुंभक ताल मृदंगसों पूरक, रेचक बीन  
बजाई । लगन अनुभवसों लगाई ॥ ज्ञानी ऐसी० ॥ २ ॥  
कर्मवलीता रूप नाम अरि, वेद सुइन्द्रि गनाई । दे तप अशि  
थरुम करि तिनको, धूल अघाति उड़ाई । करी शिव तियकी  
मिकाई ॥ ज्ञानी ऐसी० ॥ ३ ॥ ज्ञानको फाग भागवत  
आवै, लाख करौ चतुराई । सो गुरु दीनदयाल कृपाकरि,  
दौलत तोहि वताई । नहीं चितसे दिसराई ॥ ज्ञानी ऐसी  
होली मचाई ॥ ४ ॥

## होली ४८

मेरो मन ऐसी खेलत होरी ॥ टेक ॥ मन मिरदंग साज-  
करि त्यारी, तनको तमूरा बनोरी । सुमति सुरंग सरंगी  
बजाई, ताल दोउ कर जोरी । राग पांचों पद कोरी ॥  
मेरो मन ॥ १ ॥ सप्तकृति रूप नीर भर भारी, करुना केशर  
वोरी । ज्ञानमई लेकर पिचकारी, दोउ करमाई सम्झोरी ।  
इन्द्रि पांचों सखि वोरी ॥ मेरो मन० ॥ २ ॥ चतुर दानको

है गुलाब सो, भरि भरि मूठि चलोरी । तप मेबाकी  
 भरि निज भोरी, यक्षको अनोर उदोरी । रंग जिनयाप  
 बचोरी ॥ मेरो मन० ॥ ३ ॥ दौल वाल खेले अस होरी,  
 अवमम दुःख टलोरी । सरना ले इक श्रोजनको री, जगमें  
 लाभ हो तोरी । मिलै फगुआ शिनगोरी । मेरो मन० ॥ ४ ॥

४९

निरखत जिनचंद री माई ॥ टेक ॥ प्रभुदुति देख मंद  
 भयो निशिपति, आन सु पग लिपटाई । प्रभु सुचंद वह  
 मन्द होत है, जिन लखि सूर छिपाई । सीत अदभुत सो  
 बताई ॥ निरखत जिन० ॥ १ ॥ अंबर शुभ्र निजंतर दीसै,  
 तन्वमित्र सरसाई । फैलि रही जग धर्म जुन्हाई, चारन  
 चार कछाई । गिरा अमृत जो गनाई ॥ निरखत जिन०  
 ॥ २ ॥ भये प्रफुलित भव्य कुमुदमन, मिथ्यातम सो  
 नसाई । दूर भये भवताप सवनिके, बुध अंबुध सो बढाई ।  
 मदन चकवेकी जुदाई ॥ निरखत जिन० ॥ ३ ॥ श्रीजिन-  
 चंद बन्द अब दौलत, चितकर चन्द लगाई । कर्मबन्ध  
 निर्बन्ध होत हैं, नागसुदमनि लसाई ॥ होत निर्बिष सरपाई ।  
 निरखत जिन० ॥ ४ ॥

५०

चलि सखि देखन नाभिरापघर, नाचत हरि नंदेश  
चल० ॥ टेक ॥ अदभुत ताल मान शुभलययुत, चर्वत  
राग पँटवा । चलि सखि० ॥ १ ॥ मनिमय नूपुरादिभूषन-  
दुति, युत सुरंग पँटवा । हरिकर नखन नखनपै सुरतिय,  
पगफेरत कटवा । चलि० ॥ २ ॥ किन्नर करघर वीन वजावत,  
झावत लय भटँवा । दौलत ताहि लखैं चख तृपते, सुकृत  
शिववँटवा । चलि० ॥ ३ ॥

५१

आज गिरिराज निहारा, धनभाग हमारा । श्रीसम्भोद  
नाम है जाको, भूषर तीरथ भारा ॥ आज गिरि० ॥ टेक ॥  
तहां बीस जिन मुक्ति पधारे, अवर मुनीश अपारा ।  
आरजभूमिशिखामनि सोहै, सुरनरमुनि-मनप्यारा ॥ आज  
गिरि० ॥ १ ॥ तहं थिर योग धार योगीसुर, निज परतरव  
विचारा । निज स्वभावमें लीन होयकर, सकल विभाव  
निवारा ॥ आज गिरि० ॥ २ ॥ जाहि जगत भवि भावनतैं  
जव, भवभवपातक टारा । जिनगुन धार धर्मधन संचो, भव-  
दारिदहरतारा ॥ आज गिरि० ॥ ३ ॥ इक नम नवइक वर्ष  
(१६०१) माघवदि, चौदश वासर सारा । माघ नाय जुत  
साथ दौलने, जय जय अन्द उचारा ॥ आज गिरि० ॥ ४ ॥

१ इन्द्रापी सट । २ गाते हैं । ३ छै राग । ४ रूपटे । ५ इन्द्रदे  
शयोके नखों पर । ६ कमर । ७ शीघ्र ही । ८ नेत्र । ९ मोहमाया ।

५२

। आज मैं परम पदारथ पायो, मधुचरनन चित लायो ।  
 आज० ॥ टेक ॥ अशुभ गये शुभ प्रगट भये हैं  
 सहजकल्पतरु छायो । आज० ॥ १ ॥ ज्ञानशक्ति तप  
 ऐसी जाकी, चेतनपद दरसायो । आज० ॥ २ ॥ अष्ट-  
 कर्म रिपु जोधा जीते, शिव अंकुर जमायो । आज० ॥ ३ ॥

५३

नेमिप्रभुकी श्यामवरन छवि, नैनन छाव रही ॥ टेक ॥  
 मणिमय तीनपीठपर अंबुज, तापर अघर ठही । नेमि०  
 ॥ १ ॥ मार\* मार तप धार जार विधि, केवलकृद्धि लही ।  
 चारतीस अतिशय दुतिमंडित नवदुगदोष नहीं । नेमि०  
 ॥ २ ॥ जाहि सुरासुर नमत सैतत, मस्तकतैं परस मैही ।  
 सुरगुरुवर अम्बुजमफुलावन अद्भुत भान सही । नेमि०  
 ॥ ३ ॥ घर अनुराग विलोकत जाको, दुरित नसै सब  
 ही । दौलत महिमा अतुल जासकी, कापै जात कही ।  
 नेमि० ॥ ४ ॥

५४

अहो नमि जिनप नित नमत शैत सुरप, कंदर्पगज  
 दर्पनाशन प्रबल पनलपन । अहो० ॥ टेक ॥ नाथ

---

\* कामदेवको मारके । २ अष्टादश । ३ निरन्तर । ४ पृथिवी  
 ५ सौ इन्द्र । ६ कामदेव । ७ गर्व । ८ पन = पाप है, रूपन = मुक्त  
 जिसके ऐसा पंचानन अर्थात् सिंह ।

तुम वानि पथपान जे करत भवि, नसै तिनकी जरामरन-  
जापनतपन । अहो नमि० ॥ १ ॥ अहो शिवभौन तुम  
चरनचितौन जे, करत तिन जरत भावी दुखद भवविपेन ॥  
हे भुवनपाल तुम विशदगुनमाल उर, धरें ते जहें दुःक  
कालमें श्रेयपन । अहो नमि० ॥ २ ॥ अहो गुनतूर्प  
तुमरूप चख सहस करि, लखत सन्तोष प्रापति भयो नाकर्प  
न ॥ अँज, अँकल, तज सकल दुखद परिगह कुंगह,  
दुसहपरिसह सही धार व्रत सार पन । अहो नमि० ॥ ३ ॥  
पाय केवल सकल लोक करवत लख्यौ, अँख्यौ वृष  
द्विधा सुनि नसत भ्रमतमर्भपन नीच कीचक कियौ  
भीचतैं रहित जिम, दाँसको पास ले नास भववास पन ।  
अहो नमि० ॥ ४ ॥

५५

प्रभु मोरी ऐसी बुधि कीजिये । रागदोषदावानलसे  
बच, समतारसमें भीजिये । प्रभु० ॥ टेक ॥ परमें  
त्याग अपनपो निजमें, लाग न कवहं छोडिये । कर्म  
कर्मफलमार्हि न राचत, ज्ञान सुधारस पीजिये ।

१ भविष्यत्में दुख देनेवाले । २ संसाररूपी वन । ३ स्वच्छ । ४ उत्तमता  
५ गुणोंके समूह । ६ इन्द्र । ७ नहीं है आगेको जन्म जिसका । ८ निर्धारण  
९ छोटे ग्रह । १० उपदेश दिया । ११ इफन । १२ मृत्युसे । १३ दोषको  
ऐसा भी पाठ है । १४ पंन परावर्तन रूप संसार । १५ इस पदके वाक्य-  
रामजीकृत होनेमें संदेह है । १६ न्यून न होवे ।

प्रभु मोरी० ॥ १ ॥ सम्यग्दर्शन ज्ञान चरननिधि, ताकी  
प्राप्ति करीजिये । मुझ कारजके तुम बढ कारन, अरज  
दौलकी लीजिये । प्रभु मोरी० ॥ २ ॥

५६

बारी हो बधाई या शुभ साजै । विश्वसेन \* ऐरादेवी-  
वृद्ध, जिनभवमंगल लाजै । बारी० ॥ टेक ॥ सब अमरेख,  
अशेष विभवजुत, नगर नागपुर आये । नाग-दत्त सुर-  
इन्द्रवचनतै, ऐरावत सज धाये । लखजोजन शतवदन  
वदनवसु, रैद प्रतिसर ठहराये । सर-सर सौ-पन वीस  
नलिनप्रति, पदम पचीस विराजै । बारी हो० ॥  
१ ॥ पदमपदमप्रति अष्टोत्तरशत, ठने सुदल मनहारी ।  
ते सब कोटि सताइसपै मुद,-जुत नाचत सुरनारी ।  
नवरसगान ठान काननको उपजावत सुख भारी ।  
बंक लै लावत लंक लचावत, दुति कखि दामनि लाजै ।  
बारी हो० ॥ २ ॥ गोप गोपतिथ जाय मायढिग,  
करी तास थुति सारी । सुखनिद्रा जननीको कर नमि  
अंक लियो जगंतारी । लै वसु मंगलद्रव्य दिशसुरीचली  
अग्र शुभकारी । हरखि हरी, चख सहस करी तब, जिन  
वर निरखनकाजै । बारी हो० ॥ ३ ॥ ता गजेन्द्रपै

१ शान्तिनाथ भगवानकी माता । २ भगवानके जन्मका उत्सव । ३ सम्पूर्ण । ४ हस्तिनापुर । ५ कुवेर । ६ दांत । ७ गुप्त रूपसे । ८ इन्द्राणी । ९ गोदमें । १० भगवानको । ११ दिक्पत्यका देवियां । १२ इन्द्र ।

प्रथम इन्द्रने, श्रीजिनेन्द्र पधराये । द्वितीय\* छत्र दिप वृत्तिये,  
 तुरिय-हरि, मुद धरि चपर दुराये । शैबचक्र जयशब्द करत  
 नम, लंघ सुराचक छाये । पांडुशिला जिन बाप नची मैचि  
 दुन्दभिकोटिक बाजै । वारी० ॥ ४ ॥ पुनि सुरेशने श्रीजि-  
 नेशको, जन्मन्हवन शुभ ठानो । हेमकुम्भ सुरहायहि दायन,  
 क्षीरोदधिजल आनो । वर्दनउदरअवगाह एक चौ, वसु यो-  
 जन परमानो । सहस्रभाठकर करि हरि जिनसिर, दारत  
 जयधुनि गाजै । वारी० ॥ ५ ॥ फिर हरिनारि सिंगार स्वा-  
 मितन, जजे सुरा जस गाये । पूर्ववली विधिकर पयान मुद,  
 ठान पिता घर लाये । मनिमय आंगनमें कनकासन, पै श्री-  
 जिन पधराये । तांडव नृत्य कियो सुरनायक, शोभा सकल  
 समाजै । वारी० ॥ ६ ॥ फिर हरि जगगुरुपितर तोष शान्ते-  
 श घो<sup>१</sup> जिन नामा । पुत्र जन्म उत्साह नगरमें, कियो भूप  
 अभिरामा । साध सकल निजनिजनियोग सुर, असुर गये  
 निजग्रामा । त्रिपैदवारि जिनचारुचरनकी, दौलत करत सदा,  
 जै । वारी० ॥ ७ ॥

---

● ऐशान इन्द्र । २. सानतकुमार और माहेन्द्र । ३. वाचोके सब इन्द्र ।  
 ४. सुमेरु । ५. इन्द्राणी । ६. सोनेके फलशोके मुख एक योजन, उदर चार  
 योजन और—गहराई आठ योजन गो । ७. इन्द्राणी । ८. पूर्वकी । ९. जिन  
 भगवानके पिताकी स्तुति करके । १०. शान्तिनाथनाम । ११. घोषणा करके  
 १२. तीर्थकरत्व, चक्रवर्तित्व और कामदेवत्व इन तीन पदोंके धारी ।



हे जिन तेरो सुजस उजागर, गावत हैं मुनिजन हानी ।  
 हे जिन० ॥ टेक ॥ दुर्जय मोह, महामट जाने, निजवश कीने  
 जगमानी, सो तुम ध्यानकृपान पानिगहि, ततछिन ताकी  
 थिति भानी । हे जिन० ॥ १ ॥ सुप्तअनादि अविद्या निद्रा,  
 जिन जन निजसुधि विसरानी । है सचेत तिन निजनिधि  
 पाई, श्रवन सुनी जब तुम वानी । हे जिन० ॥ २ ॥ मंगल-  
 मय तू जगमें उत्तम, तुही शरन शिवमगदानी । तुवपद-सेवा  
 परम औषधि, जन्मजरामृतगदहानी\* । हे जिन० ॥ ३ ॥  
 तुमरे पंच कल्पानकमार्ही, त्रिभुवन मोददशा ठानी, विष्णु  
 विदम्बर, जिष्णु, दिगम्बर, बुध, शिव कह ध्यावत ध्यानी ।  
 हे जिन० ॥ ४ ॥ सर्व दर्वगुनपरजयपरनति, तुम सुबोधमें  
 नहि छानी । तातैं दौल दास उर आशा, प्रगट करो निज-  
 रससानी, हे जिन० ॥ ५ ॥

हे मन तेरी को हुटेव यह, करनेविषयमें धावै है,  
 हे मन० ॥ टेक ॥ इनहीके वश तू अनादितैं निजस्वरूप  
 न लगवानै है । पराधीन छिन छीन संपाकूल, दुर्गति

विपति चखावै है । हे मन० ॥ १ ॥ फरस विषयके कोरने  
 बारन, गैरत परत दुख पावै है । रसनाइन्द्रीवश रूप जलमें  
 कंठक कंठ छिदावै है । हे मन० ॥ २ ॥ गन्धलोत पंकज  
 मुद्रितमें, अलि निज प्रान खपावै है । नयनविषयवश दीप-  
 शिखामें, अंग पतंग जरावै है । हे मन० ॥ ३ ॥ करनवि-  
 षयवश हिरन अरनमें, खलकर प्रान लुनावै है । दौलत तज  
 इनको जिनको भज, यह गुरु सीख सुनावै है । हे० ॥ ४ ॥

५९

हो तुम शठ अविचारी जियरा, जिनैवृष पाय वृथा  
 खोवत हो । हो तुम० ॥ टेक ॥ पी अनादि मदमोहस्वगु-  
 ननिधि, भूल अचेत नौद सोवत हो । हो तुम० ॥ १ ॥  
 स्त्रहित सीखवच सुगुरु पुकारत, क्यों न खोल उर-द्वार  
 जोवत हो । ज्ञान विसार विषयविष चाखत, सुरतैरु जारि  
 कनकं वोवत हो ॥ हो तुम० ॥ २ ॥ स्वारथ सगे सकल ज-  
 नकारन, क्यों निज पापभार डोवत हो । नरभव सुकूल जै-  
 नवृष नौका, लहि निज क्यों भवजल डोवत हो ॥ ३ ॥  
 पुरायपापफल वातव्याधिवश, छिनमें हँमत छिनहु रोवन

\* हाथी । २ गधेमें । ३ मछली । ४ चंद्रकमलमें । ५ कानर विषय-  
 से । ६ घनमें । ७ जिनयमें । ८ हियेकी आँख । ९ कलरुज हो मल्लकर ।

हो । संघमसलिल लेय निज उरके, कलिमल क्यों न दौल  
धोवत हो । हो तुम० ॥ ४ ॥

६०

हो तुम त्रिभुवनतारी हो जिन जी, मो मवजलधि क्यों  
न तारत हो । टेक । अंजन कियौ निरंजन तारत, अधमउ-  
धार विरद धारत हो । हरि वराह मर्कट झट तारे, मेरी वेर  
दोल पारत हो । हो तुम० ॥ १ ॥ यों बहु अधम उधारे  
तुम तौ, मैं कहा अधम न मुहि टारत हो । तुमको करनो  
परत न कछु शिव,—पथ लगाय भयनि तारत हो । हो तुम०  
॥ २ ॥ तुम छवि निरखत सहज टरैं अध, गुण चितत  
विधि—रज भारत हो । दौल न और चहै मो दीजै, जैसी  
आप भावनारत हो । हो तुम० ॥ ३ ॥

६१

मान ले या सिख मोरी, भुक्कै मत भोगन ओरी । मान  
ले० ॥ टेक ॥ भोग भुजंगभोगसम जानो, जिन इनसे रति  
जोरी । ते अनन्त सब भीम भरे दुख, परे अधोगति पोरी,  
बँधे हृद पातकडोरी ॥ मान० ॥ १ ॥ इनको त्याग बिरा-  
गी जे जन, भये ज्ञानवृषधोरी । तिन सुख लइयो अचल अ-  
विनाशी, मक्कासी दर्द तोरी; रमै तिनसंग शिवगोरी ।

मान० ॥ २ ॥ भोगनकी अभिलाष हरनको, त्रिजगसंपदा  
थोरी । यार्तें ज्ञानानंद दौलत अब, पियों पियूष कठोरी;  
मिटै भवव्याधि कठोरी ॥ ३ ॥

६२

छांड़ि दे या बुधि मोरी, वृथा तनसे रति जोरी । छांड़ि  
॥ टेक ॥ यह पर है न रहै यिर पोषत, सकल कुमलकी  
भोरी । यासों मपता कर अनादितैं, बंधो कर्मकी डोरी, सहै  
दुख जलधि हिलोरी ॥ छांड़ि दे या बुधि मोरी । वृथा०  
॥ १ ॥ यह जड है तू चेतन यों ही, अपनावत बरजोरी ।  
सम्यकदर्शन ज्ञान चरण निधि, ये हैं संपत तोरी, सदा वि-  
लसौ शिवगोरी ॥ छांड़ि दे या बुधि मोरी ॥ वृथा० ॥ २ ॥  
सुखिया भये सदीब जीब जिन, यासों मपता तोरी । दौलत  
सीख सह लीजे पीजे, ज्ञानपियूष कठोरी, मिटै परवाह  
कठोरी ॥ छांड़ि दे या बुधि मोरी ॥ वृथा० ॥ ३ ॥

६३

भाखूं हित तेरा, सुनि हो मन मेरा, भाखूं ॥ टेक ॥  
नरनरकादिक चारों गतिमें, भटकयो तू अधिकानी । परपर-  
वृत्ति में प्रीति करी निज परनति नहि पिछानी । सहै दुख  
क्यों न घनेरा ॥ भाखूं ॥ १ ॥ कुगुरु कुदेव कुपंय पंकफंसि,

तैं बहु खेद लहायो । शिवसुख दैन दैन जगदीपक, सो तैं  
 फवहुं न पायो, पिटयो न अहानि अंधेरा ॥ भाखूं० ॥ २ ॥  
 दर्शनद्वानचरण तेरी निधि, सो विधिठगन टगी है । पांचों  
 इंद्रिनके विषयनमें, तेरी बुद्धि लगी है, भया इनका तू  
 चेरा ॥ भाखूं० ॥ ३ ॥ तू जगजाल विषै बहु उरभयौ, अब  
 कर ले सुरमेरा । दौलत नेमिचरनपंकजका हो तू अमर  
 सेवेरा, नशै ज्यों दुख भदकेरा ॥ भाखूं० ॥ ४ ॥

## ६४

ऐसा मोही क्यों न अधोगति जावै, जाको जिनवानी  
 न सुहावै । ऐसा० ॥ टेक ॥ वीतरागसे देव छोडकर, भै-  
 रव यज्ञ मनावै । कल्पलता दयालुता नजि हिंसा इन्द्रायनि  
 बौवै ॥ ऐसा० ॥ १ ॥ रुचै न गुरु निर्ग्रन्थभेष बहु,—परि-  
 ग्रही गुरु भावै । परधन परतियको अभिलाषै, अशन अशो-  
 धित खावै ॥ ऐसा० ॥ २ ॥ परकी विभव देख है सोगी,  
 परदुख हरख लहावै । धर्म हेतु इक दाम न खरचै, उपवन  
 लक्ष बहावै ॥ ऐसा० ॥ ३ ॥ ज्यों गृहमें संचै बहु अघ  
 त्यों, वनहूमें उपजावै । अम्वर त्याग कहाय दिगम्बर, बाघ-  
 म्वर तन छावै ॥ ऐसा० ॥ ४ ॥ आरंभ तज अठ यंत्र मंत्र

१ कर्मरूपी ठगोने । २ शीघ्र ही । ३ बोवे । ४ भोजन । ५ बिना

शोर्षा हुआ । ६ दुखी । ७ बाग बनानेमें लाखों रुपये ।

करि, जनपै पूछ्य बनावै । धाम वाम तज दासी राखै बाहिर  
पदी बनावै ॥ ऐसा० ॥ ५ ॥ नाम धराय जती तपसी  
मन, विषयनिमें ललचावै । दौलत सो अनन्त भव भटकै,  
ओरनको भटकावै ॥ ऐसा० ॥ ६ ॥

६५

ऐसा योगी क्यों न अभयपद पावै, सो फेर न भवमें  
आवै ॥ ऐसा० ॥ टेक ॥ संशय-विभ्रम मोह-विवर्जित, स्व-  
परस्वरूप लग्नावै । लख परमात्म चेतनको पुनि, कर्मकलंक  
मिटावै ॥ ऐसा योगी० ॥ १ ॥ भवतनभोगविरक्त होय  
तन, नग्न सुभेष बनावै । मोहविकार निवार निजातम,—  
अनुभवमें चित लावै ॥ ऐसा योगी० ॥ २ ॥ त्रस-यावर-  
बध त्याग सदा परमाददक्षा छिटकावै । रागादिकबन्ध मूट  
न भाखै, तृणाहु न भेदत गहावै ॥ ऐसा योगी० ॥ ३ ॥  
बाहिर नारि त्यागि अंतर बिदब्रह्म सुलीन रहावै । परमा-  
किंचन धर्मसार सो, द्विविध प्रसंगें बहावै ॥ ऐसा योगी० ॥  
पंच समिति त्रय गुप्ति पाल व्यवहार-चरननग धावै । नि-  
श्चय सकलकषायरहित है, शुद्धात्म पिर धावै ॥ ऐसा  
योगी० ॥ ५ ॥ कुंडूप पंक दास रिपु तृण मणि, व्याल माल  
सम भावै । भारत रौद्र कुध्यान बिटारै, धर्मशुक्लको

ध्यावै ॥ ऐसा योगी० ॥६॥ जाके सुखसपाज की महिमा,  
कहत इन्द्र अकुलावै । दौल तासपद होय दास सो, अवि-  
चलश्रुति लहावै ॥ ऐसा योगी० ॥ ७ ॥

६६

कखो जी या जिय भोरेकी वार्ते, नित करत अहित हित  
वार्ते । कखो जी० ॥ टेक ॥ जिन गनघर मुनि देशवृत्ती सम-  
किती सुखी नित जातैं । सो पय ज्ञान न पान करत न,  
अघान विषयविष खातैं । कखो० ॥ १ ॥ दुखस्वरूप  
दुखफलद जलदसम, टिकत न छिनक बिलातैं । तजत न जग-  
त भजत पतित नित, रचत न फिरत तहांतैं ॥ लखो० ॥  
देह-गेह-धन-नेह ठान अति, अघ संचत दिनरातैं । कुगति  
विपतिकलकी न भीत, निश्चित प्रमाददशातैं ॥ लखो० ॥ २ ॥  
कबहुं न होय आपनो पर, द्रव्यादि पृथक चतुंवातैं । पै  
अपनाय लहत दुख अठ नैमै,—हतन चलावत तातैं ॥ लखो०  
॥ ४ ॥ शिवगृहद्वार सार नरभव यह, लहि दश दुर्लभतातैं ।  
खोवत ज्यों मनि काग उड़ावत, रोवत रंकपनातैं ॥ लखो० ॥  
॥ ५ ॥ चिदानन्द निर्द्वंद स्वपद तज अपद विपद-पद  
रातैं । कहत-सुखिखगुरु गहत नहीं उर, चहत न सुख  
समतातैं ॥ लखो० ॥ ६ ॥ जैनवैन सुन भवि बहु भव हर,

१ वृत्त होता है । २ दुखरूप फल देनेवाला । ३ बादल । ४ द्रव्यक्षेत्रादि  
स्वैच्छद्रुष्टसे । ५ आकाशके घात करनेकी । ६ विपत्तिस्थानमें, कबलीन ।

छूटे द्वंद्वशातैं । तिनकी सुकथा सुनत न मुनत न, आतम-  
बोधकलातैं ॥ लखो० ॥ ७ ॥ जे जन समुक्ति ज्ञानद्वगचारित,  
पावन पयवर्षातैं । तापविमोह हरयो तिनको जस, दौल  
त्रिभोन विख्यातैं ॥ लखो० ॥ ८ ॥

### ६७

सुनो जिया ये सतगुरुकी बातैं, हित कहत दयाल दया-  
तैं । सुनो ॥ टेक ॥ यह तन आन अचेतन है तु, चेतन मिलत  
न पातैं । तदपि पिछान एक आतमको, तजत न हठ शठ-  
तातैं ॥ सुनो० ॥ १ ॥ चहुंगति फिरत भरत ममताको, विषय  
महाविष खातैं । तदपि न तजत न रजैत अभागे, दगव्रैतबुद्धि-  
सुधातैं ॥ सुनो० ॥ २ ॥ मात तात सुत भ्रात स्वजन तुम्ह,  
साथी स्वारथ नातैं । तू इन काज साज गृहको सब, ज्ञाना-  
दिक मत घातैं ॥ सुनो० ॥ ३ ॥ तन घन भोग संजोग सु-  
पनसम, बार न लगत विलातैं । ममत न कर भ्रम तज तू  
भ्राता, अनुभव-ज्ञान कलातैं ॥ सुनो० ॥ ४ ॥ दुर्लभ नर-  
मव सुथल सुकल है, जिन उपदेश लहा तैं । दौल तजो मन-  
सों ममता ज्यों, निबडो द्वंद्व दशातैं ॥ सुनो० ॥ ५ ॥



६८

मोही जीव भरमतमर्त नहि, वस्तुस्वरूप लखै है जैसे ।  
मोही० ॥ टेक ॥ जे जे जड़ चेतनकी परनति, ते अनिवार  
परनवै वैसे । दृष्टा दुखी शठ कर विकल्प यों, नहि परि-  
नै परिनवै ऐसै ॥ मोहि० ॥ १ ॥ अशुचि सयोग समल ज-  
दमूरत, लखत विलात गगनधन जैसे । सो तन ताहि नि-  
हार अपनपो, चहत अवाध रहै थिर कसै ॥ मोहि० ॥ २ ॥  
सुत-तिय-बंधु-वियोगयोग यों, ज्यों सराय जन निकलै पैसै ॥  
विलखत हरखत शठ अपने लखि, रोवत हंसत मचजन जैसे  
॥ मोहि० ॥ ३ ॥ जिन-रवि-वैन किरन लहि जिन निज  
रूप सुभिन्न कियो परमैसै ॥ सो जगमौल दौलको चिर भित  
मोहविलास निकास हृदसै ॥ मोही० ॥ ४ ॥

६९

ज्ञानी जीव निवार भरमतम, वस्तुस्वरूप विचारत ऐसै ।  
ज्ञानी० ॥ टेक ॥ सुत तिय बंधु घनादि प्रगट पर, ये मुक्तवै  
हैं भिन्नप्रदेशै । इनकी परनति है इन आश्रित, जो इन भाव  
परनवै वैसे ॥ ज्ञानी० ॥ १ ॥ देह अचेतन चेतन में इन प-

---

१ जिसका निवारन नहीं होसकता । २ जैसा परिणमन होना चाहिये  
वैसा । ३ इसप्रकार नहीं परिणमै किन्तु इसप्रकार अपनी इच्छानुसार परि-  
णमै । ४ निकलै । ५ प्रवेश करें ।

रनति होय एकसी कैसैं । पुरनगलन स्वभाव धरै तन, मै  
अज अचल अपल नभ जैसैं ॥ ज्ञानी० ॥ २ ॥ पर परिमन  
न इष्ट अनिष्ट न दृथा रागरूप द्वंद्व भयेसैं । नसैं ज्ञान निज  
फसैं बंधमें, मुक्त होय समभाव लयेसैं ॥ ज्ञानी० ॥ ३ ॥  
विषयचाहदवदाह नसैं नहिं, विन निज सुधासिंधुमें पैसैं ।  
अब जिनवैन सुने श्रवननतैं, पिटे विभाव करूं विधि तैसैं  
॥ ज्ञानी ॥ ४ ॥ ऐसो अवसर कठिन पाय अब, निजहि-  
तहेत विलम्ब करेसैं । पछताओ बहु होय सयाने, चेतन  
दौल छुटो भव भैसैं ॥ ज्ञानी० ॥ ५ ॥

७०

अपनी सुधि भूल आप, आप दुख उपायौ, ज्यौं शुक्र  
नभचाल विसरि नलिनी लटकायो ॥ अपनी० ॥ टेक ॥  
चेतन अविरुद्ध शुद्ध दरशबोधमय विशुद्ध, तजि जड-रस-  
फरस-रूप, पुद्गल अपनायौ । अपनी० ॥ १ ॥ इन्द्रियसुख-  
दुखमें निज, पाग रागरुखमें चित्त, दायकभवविपतिवृन्द,  
बन्धको बढायौ ॥ अपनी० ॥ २ ॥ चाहदाह दाहैं, त्यागौ  
न ताह चाहैं, समतासुखा न गाहैं जिन, निकट जो बतायौ  
॥ अपनी० ॥ ३ ॥ मानुषभव सुकूल पाय, जिनवरशास-  
न लहाय, दौल निजस्वभाव मन, अनादि जो न ध्यायौ  
अपनी० ॥ ४ ॥

१ पूर्ण होने और गलन होनेका स्वभाववाला पुद्गल होता है ।

७१

जीव तू अनादिहीतें भूख्यो शिवगैलवा । जीव० ॥ टेक ।  
 मोहपदवार पियो, स्वपद विसार दियो, पर अपनाय लियो  
 इन्द्रिसुखमें रचियो, भवतें न भियो न तजियो मनमैलवा ।  
 जीव० ॥ १ ॥ मिथ्या ज्ञान आचरन, धरि कर कुमरन,  
 तीन लोककी धरन, तामें कियो है फिरन, पायो न धरन  
 न लहायो सुखशैलवा । जीव० ॥ २ ॥ अब नरभव  
 पायो, सुयल सुकुल आयो, जिन उपदेश भायो, दौलत झट  
 छिटकायो, परपरनति दुखदायिनी चुरैलवा । जीव० ॥ ३ ॥

७२

आपा नहि जाना तूने, कैसा ज्ञानधारी रे ॥ टेक ।  
 देहाश्रित करि क्रिया आपको, मानत शिवमगचारी रे ।  
 आपा० ॥ १ ॥ निजनिवेदविन घोर परीसह विफल कही  
 जिन सारी रे । आपा ॥ २ ॥ शिव चाहै तो द्विविधकर्मतें,  
 कर निजपरनति न्यारी रे । आपा० ॥ ३ ॥ दौलत जिन  
 निजभाव पिछान्यो तिन भवविपति विदारी रे । आपा० ॥ ४ ॥

१ मोक्षका मार्ग । २ चुटैल । ३ 'न पिछाना' ऐसा भी पाठ है । ४  
 अपनी अत्माका स्वरूप जाने बिना । ५ द्विविधकर्म कर ऐसा भी पाठ है ।

७३

शिवपुरकी डंगर समरससौं भरी, सो विषयचिरसरचि  
चिरविसरी । शिव० ॥ टेक ॥ सम्यक्दरश बोध-व्रतपूय  
भव, दुखदावानल-मेघभरी । शिवपुर० ॥ १ ॥ ताहि न  
पाय तपाय देह बहु,—जनममरन करि विपति भरी । काल  
पाय जिनधुनि सुनि मैं जन, ताहि लहूं सोई धन्य घरी  
॥ शिव० ॥ २ ॥ ते जन धनि या मांहि चरत नित, तिन  
कीरति सुरपति उचरी । विषयचाह भवराह त्याग अब,  
दौल हरो रजरहंसिचरी ॥ शिवपुर ॥ ३ ॥

७४

तोहि समझायो सौ सौ बार, जिया तोहि समझायो०  
॥ टेक ॥ देख सुगुरुकी परहितमें रति, हितउपदेश सुनायो ।  
सौ सौ बार० ॥ १ ॥ विषयभुजंग सेय सुख पायो पुनि  
तिनसौं लपटायो । स्वपदविसार रच्यो परपदमें, मदरत  
व्यो बोरायो । सौ सौ बार० ॥ २ ॥ तन धन स्वजन नहीं  
हैं तेरे, नाहक नेह लगायो । क्यों न तजै अम चाख

समाभृत, जो नित संतसुहायो ॥ सौ सौ वार० ॥३॥ अबहु  
समझ कठिन यह नरभव जिन वष विना गमायो । ते  
बिलखें मनि डार उदधिमें, दौलतको पछतायो ॥ सौ सौ०  
॥ ४ ॥

७५

न मानत यह जिय निपट अनारी । सिद्ध दैत सुगुरु  
हितकारी ॥ मानत० ॥ ॥ टेक ॥ कुपतिकूनारि संग रति  
मानत, सुमतिसुनारि विसारी ॥ न मानत० ॥ १ ॥ नर-  
परजाय सुरेश चहैं सो, चजि विपविषय विगारी । त्याग  
अनाकुल ज्ञान चाह पैर-आकुलता विसतारी ॥ न मानत०  
॥ २ ॥ अपना भूल आप समतानिधि, भवदुख भरत  
मिखारी । परद्रव्यनकी परनतिको शठ, वृथा बनत करैतारी  
॥ न मानत० ॥ ३ ॥ जिस कपाय-दय जरततहां अभि-  
लाष छटा घृत डारी । दुखसौं दरे करै दुखकारन, -तैं नित  
प्रीति कैरारी ॥ न मानत० ॥ ४ ॥ अतिदुर्लभ जिनवैन श्रव-  
नकरि, संशयमोह निवारी । दौल स्वपर-हित-अहित  
जानके, होवहु शिवमगचारी ॥ न मानत० ॥ ५ ॥

७६

हे नर, अपनीद क्यों न, छांडत दुखदाई । सेवत चिर-

१ समतारूपी अभृत । २ जिनहोंने । ३ भर्म । ४ पुद्गल सम्बंधी ।  
५ फर्ता । ६ गाढी ।

काल सोंज, आपनी ठगाई । हे नर० ॥ टेक ॥ मूरख बंध  
कर्म कहा, भेदै नहि मर्म लहा, लागै दुखज्वालकी न, देह-  
कै तताई ॥ हे नर० ॥ १ ॥ जमके रव वाजते, सुभैरव अ-  
ति गाजते, अनेक प्राण त्यागते, सुनै कहा न भाई ॥ हे नर  
॥ २ ॥ परको अपनाय आप,—रूपको भुलाय हाय, करन-  
विषय दारु जार, चाहदों बढ़ाई ॥ हे नर० ॥ ३ ॥ अब  
सुन जिनबान, राग द्वेषको जघान, मोक्षरूप निज पिछान  
दौल, भज विरागताई ॥ हे नर० ॥ ४ ॥

### ७७

प्रभु यारी आज पहिमा जानी । प्रभु धारी० ॥ टेक ।  
अबलों मोह महामद पिय में, तुमरी सुधि विसरानी । भाग  
जगे तुम शांति छवी लखि, जडता नींद विलानी ॥ प्रभु०  
॥ १ ॥ जगविजयी दुखदाय रागरूप, तुम तिनकी धिति  
भानी । शांतिसुधासागर गुन आगर, परमविराग विज्ञानी ।  
प्रभु० ॥ २ ॥ समवसरन अतिशय कपलाजुत, पै निर्ग्रन्थ नि-  
दानी । क्रोधविना दुठ मोहविदारक, त्रिभुवनपूज्य अमानी ।  
प्रभु० ॥ ३ ॥ एकस्वरूप सकलज्ञेयाकृत, जग-उदास  
जग-ज्ञानी । शत्रुमित्र सबमें तुम सम हो, जो दुखसुख  
फल यानी । प्रभु० ॥ ४ ॥ परम ब्रह्मचारी हैं प्यारी, तुम  
हेरी शिवरानी । हैं कृतकृत्य तदपि तुम शिवमग, उपदेशक

भगवानी ॥५॥ भई कृपा तुमरी तुममेंतै, भक्ति सु भुक्ति नि-  
 खानी । हे दयाल अर देहु दौलको, जो तुमने कृति ठानी ॥

७८

तुम सुनियो श्रीजिननाथ, अरज इक मेरी जी । तुम०  
 ॥ टेक ॥ तुम विन हेत जगत उपकारी, वसुकर्मन मोहि  
 कियो दुखारी, ज्ञानादिक निधि हरी हमारी, धावो सो भव  
 फेरी जी ॥ तुम सुनि० ॥ १ ॥ मैं निज भूल तिनहि संग  
 लाग्यो, तिन कृत करन विषय रस पाग्यो, ताँ जन्म-जरा  
 दव-दाग्यो, कर समता सम नेरी जी ॥ तुम सु० ॥ २ ॥  
 वे अनेक प्रभु मैं जु अकेला, चहुंगति विपतिमार्हि मोहि पे-  
 ला, भाग जगे तुमसों भयो भेला, तुम हो न्यायनिवेरी जी ।  
 तुम सु० ॥ ३ ॥ तुम दयाल बेहाळ हमारो, जगतपाळ  
 निज विरद समारो, डोल न कीजे बेग निवारो, दौलतनी  
 भवफेरी जी ॥ तुम सु० ॥ ४ ॥

७९

अरे जिया, जग धोखेकी टाटी । अरे० ॥ टेक ॥ झूठ  
 उद्यम लोक करत हैं, जिसमें निशदिन घाटी ॥ अरे० ॥ १ ॥  
 जान बूझके अन्ध बने हैं, आंखन बांधी पाटी । अरे० ॥ २ ॥  
 निकल जायगे प्राण छिनकमें, पड़ी रहैगी माटी । अरे  
 ॥ ६ ॥ दौलतराम समझ मन अपने, दिलकी खोल कपा-  
 टी ॥ ४ ॥

८०

हम तो कबहूँ न हित उपजाये । सुकुल-सुदैव-सुगुरु-सुसंग  
हित, कारन पाय गमाये ! हम तो० ॥ टेक ॥ ज्यों शिशु  
नाचत, आप न माचत, लखनहार बौराये । त्यों श्रुत वांचत  
आप न राचत, औरनको समुझाये ॥ हम तो० ॥ १ ॥  
सुजस-लौहकी चाह न तज निज, प्रभुता लखि हरखाये ।  
विषय तजे न रँजे निज पदमें, परपद अपद लुभाये ॥ हम  
तो० ॥ २ ॥ पापत्याग जिन-जौप न कीन्हों, सुर्मनचाप-तप  
ताये । चेतन तनको कहत भिन्न पर, देह सनेही थाये ।  
हम तो० ॥ ३ ॥ यह चिर भूल भई हमरी अब कहा होत  
पछताये । दौल अजों भवभोग रचौ मत, यों गुरु  
वचन सुनाये ॥ हम तो० ॥ ४ ॥

८१

हम तो कबहुं न निजगुन भाँये । तन निज मान जान  
तनदुखसुख-में विलखे हरखाये । हम तो० ॥ टेक ॥ तनको  
मरन मरनलखि तनको, धरन मान हम जाँये । या भ्रम-  
भौर परे भवजल चिर, चहुंगति विपत लहाये ॥ हम तो०  
॥ १ ॥ दरशबोधव्रतसुवा न चारुयौ, विविध विषय-विष  
खाये । सुगुरु दयाल सीख दइ पुनिपुनि, सुनि सुनि दर

१ मरन होते । २ शास्त्र पढ़ते । ३ सुयशस्के लाग की । ४ रचे-मग्न हुए  
५ जिनदेवका जपन । ६ सुमननाप अर्थात् कामदेवकी तपनमें तप्त ।  
७ भावना की । ८ उत्पन्न हुए ।



नहि लाये ॥ हम तो० ॥ २ ॥ बहिरातमता तजी न अन्तर-  
दृष्टि न है निज ध्याये । घाम-काम-धन-रामाकी नित,  
आश-हुताश जलाये ॥ हम तो० ॥ ३ ॥ अचल अनूप शुद्ध  
चिद्रूपी, सब सुरूमय मुनि गाये । दौल चिदानन्द स्वगुन  
मगन जे, तेजिय सुखिया याये ॥ हम तो० ॥ ४ ॥

८२

हम तो कचहुं न निज घर आये । परघर फिरत बहुत  
दिन बीते, नाम अनेक घराये ॥ हम तो० ॥ टेक ॥ परपद  
निजपद पानि मगन ह्वै, परपरनतिलपटाये । शुद्ध बुद्ध सुख  
कन्द पनोहर, चेतन भाव न भावे ॥ हम तो० ॥ १ ॥ नर  
पशु देव नरक निज जान्यो, परजय बुद्धि लहाये । अमल  
अखण्ड अतुल अविनाशी, आतमगुन नहि गाये ॥ हम  
तो० ॥ २ ॥ यह बहु भूल भई हमरी फिर, कहा काज  
पछताये । दौल तजौ अजहुं विषयनको, सतगुरु वचन सुनाये  
॥ हम तो० ॥ ३ ॥

८३

मानत क्यों नहि रे, हे नर सीख सयानी । भयो अचेत  
मोह-मद पीके, अपनी सुधि बिसरानी ॥ टेक ॥ दुखी अना-  
दि कुबोध अटूतै, फिर तिनसौं रति ठानी । ज्ञानसुधा नि-

जभाव न चारुयौ, परपरनति मति सानी ॥ मानत० ॥ १ ॥  
 भव असारता लखै न क्यों जहँ नृप है कृमि विट्-थानी ।  
 सधन निधन नृप दास स्वजन रिपु, दुखिँया हरिले मानी ॥  
 मानत० ॥ २ ॥ देह एह गँद-गेह नेह इस, हैं बहु विपति  
 निशानी । जड मलीन छिनछीन करमकृत, -बन्धन शिदसु-  
 खहानी । मानत० ॥ ३ ॥ चाहज्वलन ईषन-विधि-वन-घन,  
 आकुलता कुलखानी । ज्ञान-सुधा-सर-शोषन रवि ये, विषय  
 अमित मृतुदानो । मानत० ॥ ४ ॥ चोँ लखि भव-तन-भोग  
 विरचि करि, निजहित सुन जिनवानी । तज रूपराग दोल  
 अब अवसर, यह जिनचन्द्र बखानी । मानत० ॥ ५ ॥

८४

जानत क्यों नहिँ रे, हे नर आतपज्ञानी । जानत० ॥  
 टेक ॥ रागदोष पुद्गलकी संपति, निहचै शुद्धनिशानी ।  
 जानत० ॥ १ ॥ जाय नरकपशुनरसुरगतिमें, यह परजाय  
 विरानी । सिद्धसरूप सदा अविनाशी, मानत विरले मानी ॥  
 जानत० ॥ २ ॥ कियौ न काहू हरै न कोई, गुरु-शिख कौन  
 कहानी । जनममरनमलरहित विमल है, कीचविना ज़िपि

पानी ॥ जानत० ॥ ३ ॥ सार पदार्थ है तिहुं जगमें, नहिं  
कोधी नहिं पानी । दौलत सो घटमाहि विराजे, लखि हजे  
शिवथानी ॥ जानत० ॥ ४ ॥

८५

हे हितवांछक प्रानी रे, कर यह रीति सयानी । हे हित  
॥ टेक ॥ श्रीजिनचरन चितार धार गुन, परम विराग वि-  
शानी । हे हित० ॥ १ ॥ हरन भयोपय स्वपरदयामय, सैर-  
धौ वृष सुखदानी । दुविध उपाधि बाध शिवसाधक, सुगुरु  
भजो गुणयानी । हे० ॥ २ ॥ मोह-तिमिर-हर मिहँर भजो श्रुत  
स्यात्पद जास निशानी । सप्ततत्त्व नव अर्थ, विचारहु, जो  
वरनै जिनयानी । हे हित० ॥ ३ ॥ निज पर भिन्न पिछान  
मान पुनि होहु, आप सरधानी । जो इतको विशेष जानन  
सो, ज्ञायकता मुनि मानी । हे हित० ॥ ४ ॥ फिर व्रत  
समिति गुपति सजि, अरु तजि प्रवृत्ति शुभासवदानी ।  
शुद्ध स्वरूपाचरन लीन है, दौल वरौ शिवरानी । हे हित०  
॥ ५ ॥

८६

- आत्म रूप अनूपम अद्भुत, याहि लखैं भव सिंधु तरो ।

आ० ॥ टेक ॥ अल्पकालमें भरत चक्रधर, निज आत-  
मको ध्याय खरो । केवलज्ञान पाय भवि बोधे, ततछिन  
पायौ लोकशिरो ॥ आ० ॥ १ ॥ या विन समुझे द्रव्य-  
लिगिगुनि, उग्र तपनकर भार भरो । नवग्रीवकर्पयन्त जाय  
चिर, फेर भैवार्णवमार्हि परो ॥ आ० ॥ २ ॥ सम्यग्दर्शन  
ज्ञान चरन तप, येहि जगतमें सार नरो । पूरव शिवको गये  
जार्हि अब, फिर जैहैं यह नियत करो ॥ आ० ॥ ३ ॥  
कोटि ग्रन्थको सार यही है, येही जिनवानी उचरो । दौल  
ध्याय अपने आतमको, मुक्तिरमा तव वेग दरो ॥ आ० ॥ ४ ॥

८७

आप भ्रमविनाश आप जाप जान पायौ, कर्णधृतसुवर्ण  
जिमि चित्तर चैन पायौ । आप० ॥ टेक ॥ मेरो तन तन-  
मय तन, मेरो मैं तनको त्रिकाल यौ कुबोध नश सुबोधमान  
जायौ ॥ आप० ॥ १ ॥ यह सुजैनवैन ऐन, चित्तन पुनि  
पुनि सुनैन, प्रगटो अब भेद निज, निषेदगुन बढायौ ।  
॥ आप० ॥ २ ॥ यौ ही चित अचित भिन्न, ज्ञेय ना अज्ञेय  
हेय, इंधन धनंज जैसे, स्वामियोग गायौ । आप० ॥ ३ ॥  
भंवर पोत छुटत भँटति, बांछित तट निकटत जिमि, मोह

१ मोक्षशिखर = सिद्धशिला । २ पोर । ३ भक्तसमुद्रमें । ४ हे पुरुषो । ५  
निश्चय । ६ सुनयोंसे । ७ आत्मज्ञान । ८ अग्नि । ९ उत्तम योग । १०  
जहाज । ११ क्षीप्र ही ।

रागरुख हर जिय, शिवतट निकटायो । आप० ॥ ४ ॥  
 विमल सौख्यमय सदीव, मैं हूं मैं नहिं अजीव, जोत होत  
 रजुमय, भुजंग भय भगार्यो । आप० ॥ ५ ॥ यों ही जिन-  
 चंद सुगुन, चितत परमारय चुन, बौल भाग जागो जव,  
 अल्पपूर्व आयो ॥ आप० ॥ ६ ॥

८८

विषयोदा मद भानै, ऐसा है कोई वे ॥ टेक ॥ विषय  
 दुःख अर दुखफल तिनको, यों नित चित्त न ठानै । विष-  
 योदा० ॥ १ ॥ अनुपयोग उपयोग स्वरूपी, तनचेतनको  
 भानै । विषयोदा० ॥ २ ॥ वरनादिक रागादि भावतैं, भिन्न  
 रूप तिन जानैं । विषयोदा० ॥ ३ ॥ स्वपर जान रूपराग  
 हान, निजमें निज परनति सानै । विषयोदा० ॥ ४ ॥  
 अन्तर बाहरको परिग्रह तजि, दौल वसै शिवथानै । विष-  
 योदा० ॥ ५ ॥

८९

और सबै जगद्वन्द्व पिटावो, लो लावो जिन आगम-  
 ओरी । और० ॥ टेक ॥ है असार जगद्वन्द्व बन्धकर, यह  
 कलु गरज न सारत तोरी । कैपला चैपला, यौवन सुरधनु,  
 स्वजन पयिकजन क्यों रति जोरी ॥ और० ॥ १ ॥ विषय

कषाय दुखद दोनों ये, इनतैं तोर नेहकी डोरी । परद्रव्यनको  
तु अपनावत, क्यों न तजै ऐसी बुधि भोरी ॥ और० ॥  
॥ २ ॥ वीत जाय सागरथिनि सुरकी, नरपरजायतनी अति  
थोरी । अवसर पाय दौल अब चूको, फिर न मिलै मणि  
सागरबोरी ॥ और० ॥ ३ ॥

९०

और अबै न कुदेव सुहावैं, जिन याके चरनन रति  
जोरी । और० ॥ टेक ॥ कामकोहवश गहैं अशन असि  
अंकं निशंक धरैं तिय गोरी । औरनके किम भाव सुधारैं,  
आप कुभाव-भारधर-धोरी । और० ॥ १ ॥ तुम विनमोह  
अकोहलोहविन, छके शांत रस पीय कटोरी । तुम तज संयै  
अमेयै भरी जो, जानत हो विपदा सब मोरी । और० ॥  
॥ २ ॥ तुम तज तिनै भजै झूठ जो सो दाख न चाखत  
खात निमोरी । हे जगतार उधार दौलको, निकट विकट  
भवजलधि हिलोरी ॥ और० ॥ ३ ॥

९१

कवधौं मिलै मोहि श्रीगुरु मुनिवर, करि हैं भवोदधि  
पारा हो । कवधौं० ॥ टेक ॥ भोगउदास जोग जिन लीनों,

१ गोदमें । २ कोष धोम रहित । ३ सेवा । ४ अपरिमाण । ५

अपसमृद्धि लहरें ।

लांठि परिग्रहभारा हो । इन्द्रिय दमन व्रमन मद कीनो,  
विषय कषाय निबारा हो ॥ कवधो० ॥ १ ॥ कंचन काव  
चरावर जिनके, निंदक बंदक सारा हो । दुर्धर तप तपि  
सम्यक निज घर, मनवचनकर धारा हो । कवधो० ॥  
॥ २ ॥ ग्रीष्म गिरि हिम सरितातीर, पावस तरुतर ठारा  
हो । करुणाभीने चीन व्रसयावर, ईर्यापंथ समारा हो ।  
कवधो० ॥ ३ ॥ भार भार व्रत धार शील दृढ, मोह महा-  
मल टारा हो । मास छमास उपास वासवन, प्रासुक करत  
अहारा हो ॥ कवधो० ॥ ४ ॥ आरंतरौद्रिलेश नहिं निनके,  
धर्म शुक्ल चित धारा हो । ध्यानारूढ़ गूढ़ निज आत्म,  
शुधवपयोग विचारा हो ॥ कवधो० ॥ ५ ॥ आप तरहिं  
औरनको तारहिं, भवजलसिंधु अपारा हो । दौलत ऐसे जैन-  
जतिनको, नितप्रति धोक हमारा हो ॥ कवधो० ॥ ६ ॥

१२

कुमति कुनारि नहीं है मली रे, सुपति नारि सुंदर गुन-  
वाली, कुमति० ॥ टेक ॥ वासों विरचि रचौ नित यासों,  
जो पावो शिवधाम गली रे । वह कुवजा दुखदा यह राधा,

१ एकसे । २ 'लीन' ऐसा भी पाठ है । ३ कामदेवको भारकर ।  
४ " घर तप तपि समकित गहि निज चित, करि मनवचन सारा हो,  
मासमास उपवास नासनन " ऐसा भी पाठ है । ५ आर्तिध्यान । ६  
रौद्रध्यान । ७ धर्मध्यान । ८ शुक्लध्यान ।

बाधा टारन करन रली रे ॥ कुमति० ॥ १ ॥ वह कारी परसों  
रति ठानत, मानत नहि न सीख भली रे । यह गोरी चिदं-  
गुण सहचारिनि, रमत सदा स्वसमाधि-यली रे ॥ कुमति० ॥  
॥ २ ॥ वा संग कुथल कुयोनि वस्यौ नित, तहां महादुख-  
बेल फली रे । या संग रसिक भविनकी निजमें, परिनति  
दौल भई न चली रे ॥ कुमति० ॥ ३ ॥

९३

गुरु कहत सीख इमि वार वार, विपसम विपयनको  
टार टार ॥ गुरु० ॥ टेक ॥ इन सेवत अनादि दुख पायो,  
जनम मरन बहु धार धार । गुरु० ॥ १ ॥ कर्माश्रित बाधा-  
जुत फांसी, वन्य बढावन द्वंदकार । गुरु० ॥ २ ॥ ये न  
इन्द्रिके तृप्तिहेतु जिमि, तिसै न बुझावत सारेंवार । गुरु० ॥  
॥ ३ ॥ इनमें सुख कल्पना अबुधके, बुधजन मानत दुख  
प्रचार । गुरु० ॥ ४ ॥ इन तजि ज्ञानपियूष चख्यौ तिन,  
दौल लही भववार पार । गुरु० ॥ ५ ॥

९४

घडि घडि पल पल छिन छिन निश दिन, प्रभुजीका  
सुमरन करले रे । घडि० ॥ टेक ॥ प्रभु सुपिरैतें पाप कटत  
हैं, जनममरनदुख हरले रे ॥ घडि घडि० ॥ १ ॥ मनवच-

१ ज्ञान-गुण सहचारिणी । २ फिर चलायमान न हुई । ३ तृप्ति-प्राप्त ।

४ नारा पानी ।



काय लगाय चरन चित, ज्ञान दिये विच धर ले रे । घडि  
बडि० ॥ २ ॥ दौलतराम, धर्मनोंका चडि, भवसागति विर  
ले रे ॥ घडि घडि० ॥ ३ ॥

९५

चिन्मूरत दृग्धारीकी मोहि, रीति लगत है अटापटी\* ।  
चिन्मू० ॥ टेक ॥ बाहिर नारकिकृत दुख भोगै, अंतर सुख-  
रस गटागटी । रमत अनेक सुरनि संग पै तिस, परनतिवै  
नित हटाहटी ॥ चिन्मू० ॥ १ ॥ ज्ञानविरागशक्तिवै विधि-  
फैल, भोगत पै विधि घटाघटी । सदननिवासी तदपि उदासी  
तावै आस्रव छटाछटी ॥ चिन्मू० ॥ २ ॥ जे भवहेतु अबु-  
घके ते तस, करत वन्धकी भटाभटी । नारक पशु तिय षंडै  
विकलद्वय, प्रकृतिनकी है कटाकटी ॥ चिन्मू० ॥ ३ ॥ संयम  
धर न सकै पै संयम, धारनकी उर चटाचटी । तासु सुयश  
गुनकी दौलतके लगी, रहै नित रटारटी ॥ चिन्मू० ॥ ४ ॥

९६

चेतन यह बुधि कौन सयानी; कही सुगुरु हित सीख  
न मानी ॥ टेक ॥ कठिन काकताली ज्यों पायौ, नरभव  
सुखल श्रवण जिनवानो । चेतन० ॥ १ ॥ भूमि न होत

१ अटपटी । २ इरपना । ३ कर्मफल । ४ न्यूनपना । ५ नपुंसक ।  
६ काकतालीय न्यायसे अर्थात् जैसे ताड़वृक्षसे ताड़फलका दूटना और  
कागका उसके नीचे दबकर मरमाना कठिन है वैसे

चादनीकी ड्यौ, त्यों नहि धनी ज्ञेयको भानी । वस्तुरूप यों तू  
 यों ही शठ, हटकर पकरत सोंज विरानी ॥ चेतन० ॥ २ ॥  
 ज्ञानी होय अज्ञान राग रूप-कर निज सहज स्वच्छता हानी ।  
 इन्द्रिय जड तिन विषय अचेतन, तहां अनिष्ट इष्टता ठानी  
 ॥ चेतन० ॥ ३ ॥ चाहै सुख, दुख ही अवगाहै, अव सुनि  
 विधि जो है सुखदानी । दौलत आपकरि आप आपमें, ध्याय  
 लाय लय समरससानी ॥ चेतन० ॥ ४ ॥

९७

चेतन कौन अनीति गही रे, न मानैं सुगुरु कही रे ।  
 चेतन० ॥ जिन विषयनवश बहु दुख पायो, तिनसों प्रीति  
 ठही रे । चेतन० ॥ १ ॥ चिन्मय हैं देहादि जड़नसों तो मति  
 पागि रही रे । सम्यग्दर्शनज्ञान भाव निज तिनकों गहत नहीं  
 रे ॥ चेतन० ॥ २ ॥ जिनवृष पाय विहाय रागरूप, निजहित  
 हेत यही रे । दौलत जिन यह\* सीख धरी डर, तिन शिव  
 सहज लही रे ॥ चेतन० ॥ ३ ॥

९८

चेतन तैं यों ही भ्रम ठान्यो, ज्यों मृग मृगतृष्णा जल  
 जान्यो । चेतन० ॥ टेक ॥ ज्यों निश्चितममें निरख जेवरी,

\* 'निजमुधासुखनि गहि' ऐसा भी पाठ है ।

भुजग मान नर भय सर आन्यो । चेतन० । १ । उयों कुट्टपा-  
न वध पदिय मान निज, फँसि नर तरमार्हो अकुलान्यो ।  
त्योँ चिर मोह अविद्या पेरयो, तेरो तैं ही रूप भुलान्यो ॥  
चेतन० ॥ २ ॥ तोय तेल उयों मेल न तनको, उरज स्वर्पत्रमें  
सुखदुख मान्यो । पुनि परभावनको करता है, तैं तिनको  
निज कर्म पिछान्यो ॥ चेतन० ॥ ३ ॥ नरभव सुथल सुकूल  
जिनवानी, काललब्धि बल योग मिलान्यो । दौल सहज भज  
सदासीनता तोयें-रोष दुखकोप जु भौन्यो ॥ चेतन० ॥ ४ ॥

## ९९

चेतन अब धरि सहजसमाधि, जातैं यह विनशै भव-  
व्याधि । चेतन० ॥ टेक ॥ मोह ठगौरी स्वायके रे, परको  
आपा जान । भूल निजातम श्रद्धिको तैं, पाये दुःख महान  
॥ चेतन० ॥ १ ॥ सादि अनादि निगोद दोयमें, परयो  
कर्मवश जाय । श्वासउसासभँभार तहां भव, मरन अठारह  
याय ॥ चेतन० ॥ २ ॥ कालअनन्त तहां योँ बीत्यो, जब  
मह मन्द कपाय । भुजल अनिल अनैल पुन तरु है, काल  
असंख्य गसाय ॥ चेतन० ॥ ३ ॥ कपकप निकसि कठिन  
तैं पाई, शंखादिक परजाय । जल यल खचर होय अघ ठाने,  
तस वश इवभ्र लहाय ॥ चेतन० ॥ ४ ॥ तित सागरलों बहु

दुख पाये, निकस कबहुं नर थाय । गर्भ जन्मथिथु तरुणवृद्ध  
दुख, सहे कहे नहिं जाय । चेतन० ॥ ५ ॥ कबहुं किंचित  
पुण्यपाकतैं चउविधि देय कहाय । विषयभाश मन त्रास  
लही तहं, मरन समय बिललाय ! चेतन० ॥ ६ ॥ यौं अपार  
भवखारवारमें, भ्रम्यो अजन्ते काल । दौलत अव निजभाव-  
नाव चढि, लै भवाब्धिकी पाल ॥ चेतन० ॥ ७ ॥

१००

जिनै रागदोषत्यागा वह सतगुरु हमारा । जिन राग०  
॥ टेक ॥ तज राजरिद्ध तृणवत निज काज सँभारा । जिन  
राग० ॥ १ ॥ रहता है वह वनखंडमें, धरि ध्यान कुठारा ।  
जिन मोह महा तरुको, जडमूल उखारा ॥ जिन राग । २ ।  
सर्वांग तज परिग्रह दिगंघंवर धारा । अनंतज्ञानगुनसमुद्र  
चारित्र मँडारा ॥ जिन राग० ॥ ६ ॥ शुक्लाग्निकी प्रजालके  
बसु कानन जारा । ऐसे गुरुको दौल है, नमोऽस्तु हमारा ।  
जिन राग० ॥ ४ ॥

१०१

चिदरायगुन सुनो मुनो प्रशस्त गुरुगिरा । समस्त तज  
विभाव, हो स्वकीयमें थिरा । चिद० ॥ टेक ॥ निजभावके

२ यह पद दौलतरामजीका नहीं साख्य होता, इसका पाठ सी गढ़-  
गर है ।

लगाव धिन, भवाविवमें परा । जानन मरन जरा त्रिदोष,  
अयिमें जरा ॥ चिद० ॥ १ ॥ फिर सादि औ अनादि  
दो, निगोदमें परा । तंह अंकके असंख्यभाग, ज्ञान ऊवरा  
॥ चिद० ॥ २ ॥ तहां भव अन्तर मुहूर्तके, कहे गनेश्वरा ।  
छयासठ सहस त्रिशुत छतीस, जन्म घर मरा ॥ चिद० ॥  
३ ॥ यौ वशि अनंतकाल फिर, तहांवै नीसरा । भूजल  
अनिल अनल प्रतेक, तरुमें तन घरा ॥ चिद० ॥ ४ ॥  
अनुंधरीसु कुंयु कागापच्छ अवतरा । जल थल खचर कुनर  
नरक, असुर उपज मरा ॥ चिद० ॥ ५ ॥ अबके सुयल  
सुकुल सुसंग, बोध लहि खरा । दौलत त्रिरत्न साध लाध,  
पद अनुत्तरा ॥ चिद० ॥ ६ ॥

१०२

चित चितकै चिदेश कव, अशेष परै वसू । दुखदा  
अपार विधि दुर्चार.—की चमू दमू ॥ चित चि० ॥ टेक ॥  
तजि पुरयपाप पाप आप, आर्पमें रंमू । कव राग-आग  
शर्म-बाग, दागिनी शंमू ॥ चित चितकै० ॥ १ ॥ हर्ग-  
ज्ञानभानतैं मिथ्या, अज्ञानतम दमू । कव सर्व जीव प्राणि-

१ आत्मा । २ सम्पूर्ण । ३ परपदार्थ । ४ वसन करदू—छोड़दू । ५  
कर्म । ६ दो चार अर्थात् आठ । ७ फौज । ८ आत्मामें । ९ रमण कर्म ।  
१० कल्याणरूप बागकी जलानेवाली । ११ शसन कर्म, शांत कर्म । १२  
सम्बन्ध दर्शन और ज्ञानरूपी सूर्यसे ।

भूत, सच्चसों छमू ॥ चित चितकै० ॥ २ ॥ जल मल-  
लिप्त-कल सुकल-, सुवल परिनमू । दलके त्रिशूलमलै कव,  
अटलपद पमू ॥ चित चितकै० ॥ ३ ॥ कव ध्याय अज  
अपरको फिर न, भवविपिन भमू । जिन पूर कौल दौलको  
यह, हेतु हों नमू ॥ चित चितकै० ॥ ४ ॥

### १०३

जिन छवि लखत यह बुधि भयो । जिन० ॥ टेक ॥  
मैं न देह चिदंकमय तन, जड फरसरसमयी । जिन छवि०  
॥ १ ॥ अशुभशुभफल कर्म दुखसुख, पृथक्ता सब गयी ।  
रागदोषविभावचालित, ज्ञानता थिर ययी ॥ जिन छवि० ॥  
॥ २ ॥ परिगहन आकुलता दहन, विनशि शपता लयी ।  
दौल पूर्वधलभ आनंद, लहयो भवथिति जयी ॥ जिन० ॥  
॥ ३ ॥

### १०४

जिनवैन सुनत, मोरी भूल भगी । जिनवैन ० ॥ टेक ॥  
कर्मस्वभाव भाव चेतनको, भिन्न पिछानन सुमति जगी ।  
जिन० ॥ १ ॥ जिन अनुभूति सहज शायकता, सो चिर  
रूप तुष मैल-पगी । स्यादवाद-धुनि-निर्मल-जलतै, विमल

१ दशमाणमयी । २ जड । ३ शरीर । ४ शुक्लध्यानके बलसे । ५  
माया, मिथ्यात्व, निदानरूपी तीन शस्त्ररूपी पहलवानोंको । ६ मोक्षपद ।  
७ प्रतिष्ठा । ८ पूर्वमें जिसका लाग नही हुआ ऐसा ।

## दौलत-जिनपदसंग्रह ।

भई समभाव लगी ॥ जिन० ॥ २ ॥ संशयमोहभरमती  
विषटो, ग्रगटो आतमसोंज सगी । दौल अपूरव मंगल पायो,  
शिवमुख लेन होंस उमगी ॥ जिन० ॥ ३ ॥

१०५

जिनवानी जान मुजान रे । जिनवानी० ॥ टेक ॥  
लाग रही चिरतें विभावता, ताको कर अवसान रे । जिन-  
वानी० ॥ १ ॥ द्रव्य क्षेत्र अरु काल भावकी, क्यनीको  
पहिनान रे । जाहि पिछाने स्वपरभेद सब, जानै परत  
निदान रे । जिनवानी० ॥ २ ॥ पूरव जिन जानी तिन-  
हीने, भौनी संसृतिवान रे । अब जानै अरु जानैगे जे, ते  
पावैं शिवधान रे ॥ जिनवानी० ॥ ३ ॥ कह 'तुपमाष'  
मुनी शिवभूती, पायो केवलज्ञान रे । यों लखि दौलत सतत  
करो भवि, चिद्वचनामृतपान रे ॥ जिनवानी० ॥ ४ ॥

१०६

जम आन अचानक दावैगा । जम आन० ॥ टेक ॥  
छिनछिन कटत घटत थितें ज्यों जल, अंजुलिको झर  
जावैगा । जम आन० ॥ १ ॥ जन्म तालैनरुतें पर जिय-

१ निजपरणति । २ नासकी । ३ भ्रमणकी आदत । ४ आयु ।

५ जन्मरूपी ताड़वृक्षसे पढ करके जीवरूपी फल बीत में कबतक रहेगा ?  
वह तो नीचे पड़ेगा ही, अर्थात् मरेगा ही ।

कल, कौलंग वीच रहावैगा । क्यों न विचार करै नर  
थाखिर, मरन महीमें आवैगा ॥ जम आन० ॥ २ ॥  
सोवत मृत जागत जीवत ही, श्वासा जो थिर थावैगा ।  
जैसें कोऊ छिपै सदासों, कवहूं अवशि पैलावैगा ॥ जम  
आन० ॥ ३ ॥ कहूं कवहूं कैसें हू कोऊ, अंतकैसे न  
बचावैगा । सम्यकज्ञानपियूष पियेसों, दौल अमरपद पावैगा  
॥ जम आन० ॥ ४ ॥

२०७

छांडत क्यों नहिं रे, हे नर ! रीति घयानी । चारवार  
सिख देत सुगुरु यह, तु दे आनाकानी ॥ छांडत ॥ टेक ॥  
विषय न तजतन भजत बोध व्रत, दुखसुखजाति न जानी ।  
अर्म चहै न लहै शठ ज्यों घृतहेत विलोवत पानी ॥ छांडत०  
॥ १ ॥ तन धन सदन स्वजनजन तुझसों, ये परजाय  
विरानी । इन परिमनविनशउपजन सों, तैं दुख सुख-  
कर मानी ॥ छांडत० ॥ २ ॥ इस अज्ञानतैं चिरदुख पाये  
तिनकी अकथ कहानी । ताको तज दृग-ज्ञान-चरन भज,  
निजपरनति शिवदानी ॥ छांडत० ॥ ३ ॥ यह दुर्लभ नर-  
भब सुसंग लहि, तच्च-लखावन बानी । दौल न कर अब पर  
में पपता, घर समता सुखदानी ॥ छांडत० ॥ ४ ॥



१०८

राचि रहयो परमाहिं तू अपनो रूप न जानै रे । राचि रहयो० । टेक । अविचल चिनमूरत विनमूरत, सुखी होत तस ठानै रे । राचि रहयो० ॥ १ ॥ तन धन भ्रात तात सुत जननी, तू इनको निज जानै रे । ये पर इनहिं वियोगयोगमें यों दी सुख दुख मानै रे ॥ राचि० ॥ २ ॥ चाह न पाये पाये वृष्णा, सेवत ज्ञान जवानै रे । विपतिखेत विधिवंभहेत पै, जान विषय रस खानै रे ॥ राचि० ॥ ३ ॥ नर भव जिनश्रुतश्रवण पाय णव, कर निज सुदित सयानै रे । दौलत आतम ज्ञान-सुधारस, पीवो सुगुरु बखानै रे ॥ राचि रहयो० ॥ ४ ॥

१०९

तू काहेको करत रति तनमें, यह अहितमूल जिम कारासदन । तू काहेको० ॥ टेक ॥ चरैमपिहित पैलरुधिर-लित मल,-द्वार स्रवै छिनछिनमें । तू काहेको० ॥ १ ॥ आयु-निगड फंसि विपति भरै सो, क्यों न चितारत मनमें । तू काहेको० ॥ २ ॥ सुचरन लाग त्याग अब याको, जो न भ्रमै भववनमें । तू काहेको० ॥ ३ ॥ दौल देहसों नेह देहको,-हेतु कह्यौ ग्रन्यनमें । तू काहेको० ॥ ४ ॥

१ कारागार जहलखाना । २ चमड़ेसे ढकी हुई । ३ मांस । ४ आयु रूपी नेलियोंमें ।

११०

थारा तौ वैनमें सरधान वणो छै, म्हारे छवि निर-  
खत हिय सरसावै । तुमैधुनिघन परचहन-दहनहर, वर  
समता-रस-भरवरसावै । थारा० ॥ १ ॥ रूपनिहारत ही बुधि  
है सो निजपरचिह्न जुदे दरसावै । मैं चिंदकै अकलंक अमल  
थिर, इन्द्रियसुखदुख जडकरसावै । थारा० ॥ २ ॥ ज्ञान  
विरागसुगुनतुष तिनकी, प्रापतिहित सुरूपति तरसावै । मुनि  
बडभाग लीन तिनमें नित, दौल धँवल उपयोग रसावै  
॥ थारा० ॥ ३ ॥

१११

त्रिभुवनआनन्दकारी जिन छवि, थारी नैननिहारी ।  
त्रिभु० ॥ टेक ॥ ज्ञान अपूरव उदय भयो अच, या दिनकी  
बलिहारी । मो उर मोद बढो जु नाथ सो, कथा न जात  
उचारी । त्रिभु० ॥ १ ॥ सुन घनघोर मोरमुद ओर न,  
ज्यों निधि पाय भिखारी । जाहि लखत भट्ट भरत मोह रज  
होय सो भवि अविकारी । त्रिभु० ॥ २ ॥ जाकी सुंदरता  
सु पुरन्दर-शोभ लजावनहारी । निज अनुभूति सुधाछवि

१ वचनोंमें । २ आपका वाणीरूप मेघ । ३ पर पदार्थोंकी चाहरूपी  
अग्निको सुझानेवाला है । ४ चैतन्यस्वरूप । ५ इंद्रियजन्य सुखदुख जड  
पर स्पर्श करते हैं मेरा नहीं, मुझे सुखदुख नहीं होते । ६ इन्द्र । ७ वि-  
भुद निमित्त । ८ इंद्रकी शोभा ।

पुलाकत, घदन पदन अरिहारी । त्रिभु० ॥ ३ ॥ शूल दुकूल  
न चाला माला, मुनि मन मोद मसारा । अरुन न नैन न सैन  
भ्रमै न न, बक न लैंक सम्हारी । त्रिभु० ॥ ४ ॥ तातैं विधि  
विभाव क्रोधादि न, लखियत हे जगतारी । पूजत पातऋपुंज  
पलावत, ध्यावत शिवविस्तारी । त्रिभु० ॥ ५ ॥ कामधेनु  
गुरतर चिंतामनि, इकभव सुखकरतारी । तुम छवि लखत  
मोदतैं जो सुर, सो तुमपद दातारी । त्रिभु० ॥ ६ ॥ महिमा  
कहत न लहत पारसुर, गुरुहकी बुधि हारी । और कहै  
किम दौल चहै इम, देहु दया तुमपारी ॥ त्रिभु० ॥ ७ ॥

११२

जिन छवि तेरी यह, धन जगतारन । जिन छवि० ॥  
टेक ॥ मूँछ न फूलें दुकूल त्रिशूल न, अमदमकारन अमरम-  
वारन । जिन० ॥ १ ॥ जाकी प्रभुताकी महिमातैं सुरै नधी-  
शिता लागत सार न । अवलोकत भविष्योक्त मोख मग, चरत  
वरत निजनिधि उरधारन । जिन० ॥ २ ॥ अजत भजत  
अव तौ को अचरज ? संपकित पावन भावनकारन । तासु  
सेव फल एव चहत नित, दौलत जाके सुगुन उचारन ॥  
जिन छवि० ॥ ३ ॥

---

१ त्रिशूल । २ वस्त्र । ३ कमर । ४ जटा वा बल्कल । ५ फूलोंकी  
माला । ६ वज्र । ७ इन्द्रवज्रा । ८ आपके पूजनेसे यदि पाप भागते हैं,  
तो इसमें क्या आश्चर्य है ?

## दौलत-जैनपदसंग्रह ।

११३

धन धन साधर्मिजन मिलनकी घरी, वरसत भ्रमताप-  
हरन ज्ञानघनभरी ॥ टेक ॥ जाके विन पाये भवविपति  
श्रुति भरी । निज परहित अहितकी कलू न सुधि परी ॥ धन०  
॥ १ ॥ जाके परभाव चित्त सुधिरता करी । संशय भ्रम  
मोहकी सु वासना टरी । धन० ॥ २ ॥ मिथ्यागुरुदेवसेव टेव  
परिहरी । वीतरागदेव सुगुरुसेव उरघरी ॥ धन० ॥ ३ ॥  
चारों अनुयोग सुहितदेश दिठपरी । शिवमगके लाहकी सु-  
चाह विस्तरी ॥ धन० ॥ ४ ॥ सम्यक् तरु धरनि येह  
करन करिहरी । भवजलको तरनि समर-भुजग विपजरी ॥  
धन० ॥ ५ ॥ पूरवभव या प्रसाद रमनि शिव वरी । सेनो  
भव दौल याहि बात यह खरी ॥ धन० ॥ ६ ॥ ~

११४

धनि मुनि जिनकी लगी लौ शिवचोरनै । धनि० ॥  
टेक ॥ सम्यगदर्शनज्ञानचरननिधि, धरत हरत भ्रमचोरनै ॥  
धनि० ॥ १ ॥ यथाभातमुद्राजुन सुन्दर, सदन विजैन  
गिरिकोरनै । तन कंचन अरि रुजन गिनत सप, निदन

- 
- १ हितोपदेश । २ लाभकी । ३ इन्द्रियरूपी हाथियोंको सिहके समान ।  
४ जहाज । ५ कामदेवरूपी सर्पके लिये विनाशक जड़ी । ६ लगन ।  
७ 'नै' विभक्ति सब जगह 'को'के अर्थमें है । ८ नग्न दिगम्बर । ९ निर्जन ।

और निहोरैने १ धनि० ॥ २ ॥ भवसुख चाह सकल तजि  
बल सजि, करत द्विविध तप धोरैने ॥ परमविरागभाव पैवि-  
तैं नित, चूरत करम कठोरैने ॥ धनि० ॥ ३ ॥ छीन अरीर  
न हीन चिदानन, मोहत मोहभूकोरैने । जग-तप-हर भैवि  
कुमुद निशाकर मोदन दौल चकोरैने ॥ धनि० ॥ ४ ॥

११५

धनि मुनि जिन यह, भाव पिछाना । धनि० ॥ टेक ॥  
तनव्यय तांछित प्रापति मानो, पुण्यउदय दुख जाना । ध-  
नि० ॥ १ ॥ एकविहारी सकल ईश्वरता, त्याग महोत्सव  
माना । सब सुखको परिहार सार सुख, जानि रागरूप माना  
॥ धनि० ॥ २ ॥ चित्तस्वभावको चित्य प्राप्ति निज, विमलै-  
ज्ञानदृगसाना । दौल कौन सुख जान लहयो तिन, करो  
शांतिरसपाना ॥ धनि० ॥ ३ ॥

११६

धनि मुनि निज आत्महित कीना । भव असार तन  
अशुचि विषय विष, जान महाव्रत लीना ॥ धनि मुनि जिन  
आत्महित० ॥ टेक ॥ एकविहारी परीगह छारी परिसह  
सहत अरीना । पूरव तन तपसाधन मान न, लाज गनी पर-  
वीना ॥ धनि मुनि० ॥ १ ॥ शून्य सदन गिर गहन

१ प्रार्थना करनेको २ । वज्रसे । ३ भन्यरूपी कुमोदनीको चन्द्रमा ।

४ ऐश्वर्य । ५ सम्यग्ज्ञान, सम्यग्दर्शनसहित ।

गुफामें, पदमासन आसीना । परभावनतैं भिन्न आपपद,  
ध्यावत मोहविहीना ॥ धनि मुनि० ॥ २ ॥ स्वपरभेद  
जिनकी बुधि निजमें पाणी बाहि लगीना, दौल तास पद  
वारिजरंजसे किसे अर्थ करे न छोना ॥ मुनि० ॥ ३ ॥

### ११७

निपट अथाना, तैं आपा न जाना, नाहक भरम  
भुलाना वे । निपट० ॥ टेक ॥ पीय अनादि मोहमद  
मोहयो, परपदमें निज माना वे । निपट० ॥ १ ॥ चेतन  
चिह भिन्न जड़तासों, ज्ञानदरशरस-साना वे । तनमें छिप्यो  
लिप्यो न तदपि ज्यों, जलमें कर्जंदल माना वे ॥ निपट० ॥  
॥ २ ॥ सकलभाव निज निज परनतिमय, कोई न होय  
बिराना वे । तू दुखिया परकृत्य मानि ज्यों, नभताडनै-  
श्रम ठाना वे ॥ निपट० ॥ ३ ॥ अँज गनमें हैरि मूल अप-  
नपो, भयो दीन हैराना वे । दौल सुगुरुधुनि मुनि निजमें  
निज, पाय लहयो सुखथाना वे । निपट० ॥ ४ ॥

### ११८

नितहितकारज करना भाई । निजहित कारज करना  
॥ टेक ॥ जनमपरनदुख पावत जातैं, सो विधिबंध कतरना

१ चरणरूपी कमलेंकी धूलिने । २ किरके । ३ पाय । ४ कमलपत्र ।

५ आकाशको पीटने जैसा । ६ बकरीमें । ७ बिह ८ । कर्तव्य

निज० ॥ १ ॥ ज्ञानदरस अर राग फरस रस, निजपर-  
चिह्न भ्रमरना । संधिभेद बुधिछेनासे कर, निज गहि पर  
परिहरना ॥ निजहित० ॥ २ ॥ परिग्रही अपराधी शंके,  
त्यागी अभय विचरना । त्यों परचाह बंध दुखदायक,  
त्यागत सधसुख भरना ॥ निजहित० ॥ ३ ॥ जो भवभ्र-  
मन न चाहे तो अव, सुगुरुसीख उर धरना । दौलत स्वरस  
सुधारस चाखो, व्यो विनसे भवभरना ॥ निजहित० ॥  
॥ ४ ॥

## ११९

मनवचतन फरि शुद्ध भजो जिन, दावे भला पाया ।  
अवसर मिले नहि ऐसा, यों सतगुरु गाया ॥ मनवच० ॥  
॥ रेक ॥ वस्यो अनादिनिगोद निकसि फिर, यावर देह  
चरी । काल असंख्य अकाज गमायो, नेक न समुक्ति परी  
॥ मनवच० ॥ १ ॥ चितामनि दुर्लभ लहिये व्यो, त्रसपर-  
जाय लही । लट पिपील अलि आदि जन्ममें, लहयो न  
ज्ञान कहीं ॥ मनवच० ॥ २ ॥ पंचेद्रिय पशु भयो कष्टें,  
तहां न बोध लखो । स्वपरविवेकरहित विन संयम, निश्चदिन  
भार बखो ॥ मनवच० ॥ ३ ॥ चौपथ चलत रतन लहिये  
व्यो, मनुपदेह पाई । सुकुल जैनवृष सतसंगति यह, अतिदु-

२ बुद्धिरूपी छेनीसे निज और परका संधिभेद करना । ३ परिग्रहका  
धारी तथा परकी वस्तु ग्रहण करनेवाका जोर । ४ नोका ।

लभ भाई ॥ मनवच० ॥ ४ ॥ यों दुर्लभ नरदेह कुंभी जे,  
विषयनसंग खोवैं । ते नर मूढ अजान सुभारस , पाय पांव  
धोवैं ॥ मनवच० ॥ ५ ॥ दुर्लभ नरभव पाय सुधी जे, जैन  
धर्म सेवैं । दौलत ते अनंत अविनाशी । सुख शिवका पेंवैं  
॥ मनवचतन करि० ॥ ६ ॥

१२०

मोहिडा रे जिय ! हितकारी न सीख सम्हारै । भयवन  
भ्रमत दुखी लखि याको, सुगुरुदयालु उचारै ॥ मोहि० ॥  
॥ टेक ॥ विषय भुजंगम संग न छोडत, जो अनन्तभव  
मारै । ज्ञान विराग पियूष न पीवत, जो भवव्याधि विहारै  
॥ मोहि० ॥ १ ॥ जाके संग दुरैं अपने गुन, शिवपद अन्तर  
धारै । ता तनको अपनाय आप चिन, मूरतको न निहारै  
॥ मोहि० ॥ २ ॥ सुत दारा धन काज साज अघ, आपन  
काज विगारै । करत आपको अहित आपकर, ले कृपान  
जैल दारै ॥ मोहि० ॥ ३ ॥ सही निगोद नरककी पेदन,  
वे दिन नाहि चितारै । दौल गई सो गई अवह नर, धर  
दग-चरन सम्हारै ॥ मोहिडा० ॥ ४ ॥

१२१

मेरे कब है वा दिनकी सुखी । मेरे० ॥ टेक ॥ तन  
बिन बसन असनबिन बनमें, निवसों नासादृष्टिधरी । मेरे० ॥



॥ १ ॥ पुण्यपापपरसों कव विरचों, परचों निजनिधि चिर-  
विसरी । तज उपाधि सजि सहजसमाधी, सहों वाम हिम-  
मेघभरी ॥ मेरे० ॥ २ ॥ कव धिरजोग धरों ऐसो मोहि,  
उपलै जान मृग खाज हरी । ध्यान-कमान तान अनुभव-अर  
छेदों किहि दिन मोह अरी ॥ मेरे० ॥ ३ ॥ कव तनकं-  
चन एक गनों अरु, मनजडितालैय शैलदेरी । दौलत सत  
गुरुचरन सैव जो, पुरवो आश यहै हमरी ॥ मेरे० ॥ ४ ॥

१२२

लाल कैसे जावोगे, असरनसरन कृपाल लाल० ॥  
॥ टेक ॥ इक दिन सरस वसंतसमयमें, केशवकी सब नारी  
प्रभुप्रदच्छनारूप खडी है, कहत नेमिपर वारी । लाल० ॥  
॥ १ ॥ कुंकुम लै सुख मलत रुक्मनी रंग छिरकत गांधारी ।  
सतभामा प्रभुओर जोर कर छोरत है पिचकारी ॥ लाल०  
॥ २ ॥ व्याह कबूल करो तौ छूटौ, इतनी अरज हमारी ।  
ओंकार कहकर प्रभु मुलके, छांड दिये जगतारी ॥ लाल०  
॥ ३ ॥ पुलकितवदन मदनपितु-भामिनि, निज निज  
सदन सिधारी । दौलत जादववंशव्योम शशि, जयौ जगत  
हितकारी ॥ लाल० ॥ ४ ॥

१ धूप-शीत-वर्षा । २ पत्थर । ३ अनुभवरूपी वाण । ४ रत्नजडित-  
महल । ५ पर्वतकी कंदरा । ६ स्वीकार । ७ मगनप्रति—ऐसा भी पाठ  
है । मदनपितृभामिनि-मदन अर्थात् प्रद्युम्न कामदेवके पिता श्रीकृष्णकी स्त्री

